



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ບາຍິກລັດຖະມົນຕີ

ເລກທີ 46 /ນຍ

ດຳລັດນາຍິກລັດຖະມົນຕີ

ກ່ຽວກັບການຈັດຕັ້ງປະຕິບັດກົດໝາຍວ່າດ້ວຍ ການສົ່ງເສີມ ແລະ ຄຸ້ມຄອງການ
ລົງທຶນຕ່າງປະເທດ

- ອີງຕາມກົດໝາຍວ່າດ້ວຍລັດຖະບານແຫ່ງ ສປປລາວ ສະບັບເລກທີ 01/95, ລົງວັນທີ 8 ມີນາ 1995 ;
- ອີງຕາມກົດໝາຍວ່າດ້ວຍການສົ່ງເສີມ ແລະ ຄຸ້ມຄອງການລົງທຶນຂອງຕ່າງປະເທດຢູ່ ສປປ ລາວ ສະບັບເລກທີ 01/94, ລົງວັນທີ 14 ມີນາ 1994 ;
- ອີງຕາມການສະເໜີຂອງຄະນະຄຸ້ມຄອງການລົງທຶນ ຮ່ວມມືກັບຕ່າງປະເທດ ແລະ ລົງທຶນພາຍໃນ ;

ນາຍິກລັດຖະມົນຕີ ອອກດຳລັດ:

ໝວດທີ 1

ວ່າດ້ວຍຂໍ້ກຳນົດທົ່ວໄປ

ມາດຕາ 1: ຈຸດປະສົງ

ດຳລັດສະບັບນີ້ ວາງລະບຽບຫຼັກການລະອຽດ ໃນການຈັດຕັ້ງປະຕິບັດກົດໝາຍວ່າດ້ວຍການສົ່ງເສີມ ແລະ ຄຸ້ມຄອງການລົງທຶນຕ່າງປະເທດຢູ່ ສປປ ລາວ ເພື່ອເຮັດໃຫ້ການປະຕິບັດກົດໝາຍດັ່ງກ່າວມີຄວາມເປັນ ເອກະພາບ, ຜ່ານປະຕູດຽວແນໃສ່ເຮັດໃຫ້ການດຶງດູດ, ການສົ່ງເສີມ ແລະ ການຄຸ້ມຄອງຖືກຕ້ອງຕາມລະບຽບ

ກົດໝາຍ, ມີຄວາມວ່ອງໄວ ແລະ ມີປະສິດທິຜົນ ຊຶ່ງຈະເປັນການປະກອບສ່ວນເຂົ້າໃນການພັດທະນາເສດຖະກິດ - ສັງຄົມ ຢູ່ ສປປ ລາວ ເທື່ອລະກ້າວ ແລະ ມີຄວາມໝັ້ນຄົງແໜ້ນຂຶ້ນເລື້ອຍໆ.

ມາດຕາ 2. ການປົກປ້ອງການລົງທຶນຕ່າງປະເທດ

ສາທາລະນະລັດ ປະຊາທິປະໄຕ ປະຊາຊົນລາວ ຮັບຮູ້ ກຳມະສິດທາງດ້ານທຶນຮອນ, ຊັບສົມບັດ ແລະ ຜົນປະໂຫຍດຕ່າງໆຂອງຜູ້ລົງທຶນຕ່າງປະເທດ. ທຶນຮອນ, ຊັບສົມບັດ ແລະ ຜົນປະໂຫຍດດັ່ງກ່າວຈະບໍ່ຖືກເກັບເກນ, ຈະບໍ່ຖືກຢຶດ ແລະ ຈະບໍ່ຖືກໂອນເອົາມາເປັນຂອງລັດດ້ວຍອຳນາດບໍລິຫານ, ຍົກເວັ້ນກໍລະນີທີ່ມີຄວາມຈຳເປັນ ແລະ ເພື່ອຜົນປະໂຫຍດສ່ວນລວມຂອງປະຊາຊົນ ແລະ ຂອງຊາດໂດຍສອດຄ່ອງກັບລະບຽບກົດໝາຍຂອງ ສປປ ລາວ, ໃນກໍລະນີດັ່ງກ່າວລັດຖະບານຈະໃຊ້ຄ່າທິດແທນຄືນດ້ວຍມູນຄ່າທີ່ຍຸຕິທຳ ແລະ ສົມເຫດສົມຜົນຕາມລະບຽບກົດໝາຍ ໂດຍຮັບປະກັນຄວາມເປັນທຳແກ່ຜູ້ລົງທຶນຕ່າງປະເທດ.

ມາດຕາ 3: ການຄຳປະກັນທາງກົດໝາຍ

ສາທາລະນະລັດ ປະຊາທິປະໄຕ ປະຊາຊົນລາວ ຄຳປະກັນທາງກົດໝາຍໃຫ້ແກ່ຜູ້ລົງທຶນຕ່າງປະເທດ ລວມທັງວິສາຫະກິດການລົງທຶນຕ່າງປະເທດທີ່ສ້າງຕັ້ງຂຶ້ນຕາມກົດໝາຍວ່າດ້ວຍການສົ່ງເສີມ ແລະ ຄຸ້ມຄອງການລົງທຶນຕ່າງປະເທດ ແລະ ຕາມດຳລັດສະບັບນີ້ ຢູ່ ສປປ ລາວດັ່ງຕໍ່ໄປນີ້ :

- (1). ຄຸ້ມຄອງດ້ວຍລະບຽບກົດໝາຍບົນພື້ນຖານຄວາມຍຸຕິທຳ, ສະເໝີພາບ ແລະ ຕ່າງຝ່າຍຕ່າງມີຜົນປະໂຫຍດ.
- (2). ບໍ່ໃຊ້ອຳນາດບໍລິຫານແຊກແຊງເຂົ້າໃນກິດຈະການເຄື່ອນໄຫວທີ່ຖືກຕ້ອງຕາມກົດໝາຍຂອງຜູ້ລົງທຶນຕ່າງປະເທດ.
- (3). ປະຕິບັດພັນທະທຸກຢ່າງທີ່ຕົນມີ ດ້ວຍຄວາມຈິງໃຈ ພາຍໃຕ້ລະບຽບກົດໝາຍ ຂອງ ສປປ ລາວ, ສົນທິສັນຍາສາກົນທີ່ ສປປ ລາວເປັນພາກສີ, ສັນຍາວ່າດ້ວຍການປົກປ້ອງ ແລະ ສົ່ງເສີມການລົງທຶນຕ່າງປະເທດ ແລະ ສັນຍາຂໍ້ຕົກລົງຫລືຂໍ້ຜູກພັນໃດໜຶ່ງທີ່ລັດຖະບານແຫ່ງ ສປປ ລາວ ແລະ ຜູ້ລົງທຶນຕ່າງປະເທດໄດ້ຕົກລົງກັນເອົາໄວ້.
- (4). ສປປ ລາວ ອຳນວຍຄວາມສະດວກແກ່ ຜູ້ລົງທຶນຕ່າງປະເທດ ລວມທັງວິສາຫະກິດການລົງທຶນຕ່າງປະເທດ ຢ່າງເທົ່າທຽມກັບ ຜູ້ລົງທຶນພາຍໃນ ແລະ ວິສາຫະກິດພາຍໃນ ເວັ້ນເສຍແຕ່ດຳລັດສະບັບນີ້ ຫາກກຳນົດໄວ້ເປັນຢ່າງອື່ນໂດຍສະເພາະ .
- (5). ສປປ ລາວ ຮັບຮູ້ ແລະ ຍອມຮັບນັບຖືສິດທິຂອງ ຜູ້ລົງທຶນຕ່າງປະເທດ ຢ່າງເຕັມສ່ວນກ່ຽວກັບການເຊົ່າ, ການນຳໃຊ້ທີ່ດິນ, ການເປັນເຈົ້າຂອງຊັບສິນທາງປັນຍາ ພ້ອມດ້ວຍຊັບສິນ ແລະ ສິດທິທີ່ຖືກຕ້ອງຕາມກົດໝາຍຂອງ ຜູ້ລົງທຶນຕ່າງປະເທດ ຫລືສິດທິທີ່ກ່ຽວຂ້ອງກັບ ວິສາຫະກິດການລົງທຶນຕ່າງປະເທດ .

ໝວດທີ II

ຂອບເຂດ ແລະ ກິດຈະການທີ່ສົ່ງເສີມການລົງທຶນຕ່າງປະເທດ

ມາດຕາ 4: ຂອບເຂດ ແລະ ກິດຈະການເປີດຮັບການລົງທຶນຕ່າງປະເທດ

ບຸກຄົນ ຫລື ນິຕິບຸກຄົນຕ່າງປະເທດ ເຊິ່ງຕໍ່ໄປນີ້ເອີ້ນວ່າ ຜູ້ລົງທຶນຕ່າງປະເທດ ສາມາດລົງທຶນ ດຳເນີນທຸລະກິດການຜະລິດ ປຸງແຕ່ງ ແລະ ບໍລິການໄດ້ໃນທຸກຂະແໜງການເສດຖະກິດ ໃນ ສປປ ລາວ ຕາມທີ່ໄດ້ລະບຸໄວ້ໃນມາດຕາ 2 ຂອງກົດໝາຍວ່າດ້ວຍການສົ່ງເສີມ ແລະ ຄຸ້ມຄອງການລົງທຶນຕ່າງປະເທດ ຍົກເວັ້ນບັນດາກິດຈະການ ແລະ ສະຖານທີ່ໃດທີ່ກົດໝາຍ ຂອງ ສປປ ລາວ ບໍ່ອະນຸຍາດໃຫ້ ແລະ ກິດຈະການປິດຕາມມາດຕາ 5 ຂອງດຳລັດສະບັບນີ້ .

" ຄລທ " ຈະເປັນຜູ້ກຳນົດ ແລະ ອອກແຈ້ງການເປັນອັນລະອຽດແຕ່ລະໄລຍະ ວ່າກິດຈະການໃດເປັນກິດຈະການປິດ, ກິດຈະການເປີດແຕ່ມີເງື່ອນໄຂ, ກິດຈະການສົ່ງເສີມ ແລະ ອາຊີບສະຫງວນໄວ້ໃຫ້ພົນລະເມືອງລາວ .

ມາດຕາ 5: ກິດຈະການປິດບໍ່ຮັບການລົງທຶນຕ່າງປະເທດ

" ຄລທ " ຈະເປັນຜູ້ກຳນົດກິດຈະການໃດຂອງ ສປປ ລາວ ເປັນ " ກິດຈະການປິດ " ເຊິ່ງບໍ່ຮັບການລົງທຶນຕ່າງປະເທດ ຍ້ອນວ່າຈະກະທົບຕໍ່ຄວາມສະຫງົບສຸກຂອງສັງຄົມ, ຄວາມປອດໄພຂອງຊາດ ຫລື ເປັນຜົນສະທ້ອນຮ້າຍແຮງຕໍ່ສິ່ງແວດລ້ອມທຳມະຊາດ, ຕໍ່ສຸຂະພາບ, ຕໍ່ວັດທະນະທຳຂອງຊາດ. " ຄລທ " ຈະອອກເປັນແຈ້ງການສະເພາະພ້ອມກັບກຳນົດ ແລະ ອະທິບາຍລາຍລະອຽດຕ່າງໆກ່ຽວກັບກິດຈະການປິດຕ່າງຫາກ. ແຕ່ໃນບາງກໍລະນີທີ່ " ຄລທ " ພິຈາລະນາເຫັນວ່າການສະເໜີຂອງຜູ້ລົງທຶນຕ່າງປະເທດໃນກິດຈະການດັ່ງກ່າວນີ້ຫາກມີຄວາມໝາຍສຳຄັນ ແລະ ມີຜົນປະໂຫຍດໂດຍລວມຕໍ່ເສດຖະກິດແຫ່ງຊາດ " ຄລທ " ອາດຈະສະເໜີໃຫ້ລັດຖະບານພິຈາລະນາເປັນກໍລະນີພິເສດກໍໄດ້.

ມາດຕາ 6 : ກິດຈະການເປີດແຕ່ມີເງື່ອນໄຂ

" ຄລທ " ຈະເປັນຜູ້ກຳນົດກິດຈະການໃນຂະແໜງການເສດຖະກິດຂອງ ສປປ ລາວ ເປີດໃຫ້ຕ່າງປະເທດມາລົງທຶນໄດ້ ແຕ່ຕ້ອງມີເງື່ອນໄຂ ເຊິ່ງ " ຄລທ " ຈະອອກແຈ້ງການສະເພາະພ້ອມກັບການກຳນົດລາຍລະອຽດ ແລະ ເງື່ອນໄຂເພີ່ມເຕີມຕ່າງໆ ຕ່າງຫາກ, ເຊິ່ງໃນບາງກໍລະນີ ສປປ ລາວ ຕ້ອງໄດ້ເຂົ້າຮ່ວມໃນກິດຈະການລົງທຶນດັ່ງກ່າວ ຫລື ການລົງທຶນນັ້ນຕ້ອງໄດ້ສ້າງຕັ້ງຂຶ້ນບົນພື້ນຖານຂອງສັນຍາ ລະຫວ່າງ ສປປ ລາວ ກັບ ຜູ້ລົງທຶນຕ່າງປະເທດ .

ມາດຕາ 7: ກິດຈະການສົ່ງເສີມການລົງທຶນຕ່າງປະເທດ

" ຄລທ " ຈະເປັນຜູ້ກຳນົດກິດຈະການໃນຂະແໜງເສດຖະກິດຂອງ ສປປ ລາວ ເປັນກິດຈະ

ການສົ່ງເສີມການລົງທຶນຕ່າງປະເທດ, ເຊິ່ງ " ຄລທ " ຈະອອກແຈ້ງການເປັນການສະເພາະພ້ອມກັບກຳນົດລາຍລະອຽດຕ່າງໆກ່ຽວກັບກິດຈະການສົ່ງເສີມຕ່າງໆ.

ມາດຕາ 8: ອາຊີບທີ່ສະຫງວນໄວ້ ສຳລັບພົນລະເມືອງລາວ

1. " ຄລທ " ຈະກຳນົດບາງອາຊີບ ແລະວຽກງານຕ່າງໆເພື່ອສະຫງວນໄວ້ໃຫ້ພົນລະເມືອງລາວ ແນໃສ່ເພື່ອປົກປັກຮັກສາວັດທະນາທຳ ແລະ ຮີດຄອງປະເພນີອັນດີງາມຂອງຊາດ, ປົກປ້ອງສິດ ແລະຜົນປະໂຫຍດອັນຊອບທຳຂອງພົນລະເມືອງລາວ, ເພື່ອປົກປັກຮັກສາ ແລະເສີມຂະຫຍາຍມູນເຊື້ອການຜະລິດທຸລະກິດໃນອາຊີບທີ່ຄົນລາວມີຄວາມຊຳນິຊຳນານມາແຕ່ບູຮານນະການ, ນັບທັງບາງອາຊີບທີ່ສາມາດລ້ຽງຊີບໄດ້ໂດຍບໍ່ຈຳເປັນຮຽກຮ້ອງຄວາມຮູ້, ທຶນຮອນ ແລະ ເຕັກນິກເຕັກໂນໂລຊີສູງເພື່ອໃຫ້ຄົນລາວໄດ້ມີວຽກເຮັດງານທຳຢ່າງທີ່ເຖິງ.

" ຄລທ " ຈະອອກແຈ້ງການເປັນການສະເພາະ ພ້ອມທັງກຳນົດລາຍລະອຽດຕ່າງໆກ່ຽວກັບອາຊີບ ແລະວຽກງານຢູ່ໃນ ອາຊີບສະຫງວນສຳລັບພົນລະເມືອງລາວ ຕ່າງໆ.

2. ຜູ້ລົງທຶນຕ່າງປະເທດສາມາດລົງທຶນໄດ້ໃນທຸກກິດຈະການທີ່ກ່າວມາຂ້າງເທິງ ຍົກເວັ້ນ ກິດຈະການປິດ , ແຕ່ສຳລັບອາຊີບສະຫງວນ ພົນລະເມືອງຂອງຕ່າງປະເທດຈະບໍ່ຖືກຈ້າງໃຫ້ມາເຮັດວຽກຢູ່ໃນອາຊີບດັ່ງກ່າວ, ແຕ່ໃນບາງກໍລະນີ " ຄລທ " ມີສິດພິຈາລະນາຍົກເວັ້ນ ຖ້າຫາກເຫັນວ່າເປັນກໍລະນີຈຳເປັນ.

ໝວດທີ III

ຮູບການລົງທຶນຕ່າງປະເທດ

ມາດຕາ 9: ຮູບການລົງທຶນຕ່າງປະເທດ

ຜູ້ລົງທຶນຕ່າງປະເທດ ສາມາດລົງທຶນຢູ່ ສປປ ລາວ ໄດ້ດ້ວຍສອງຮູບການຄື :

- ກ. ວິສາຫະກິດລົງທຶນຕ່າງປະເທດຝ່າຍດຽວ 100% (ຮ້ອຍສ່ວນຮ້ອຍ).
- ຂ. ວິສາຫະກິດປະສົມ ລະຫວ່າງຜູ້ລົງທຶນຕ່າງປະເທດ ກັບຜູ້ລົງທຶນພາຍໃນ.

ຜູ້ລົງທຶນຕ່າງປະເທດສາມາດສ້າງຕັ້ງຮູບແບບວິສາຫະກິດການລົງທຶນຕ່າງປະເທດ ໂດຍສອດຄ່ອງກັບກິດໝາຍ ວ່າດ້ວຍທຸລະກິດຄື :

- ກ. ບໍລິສັດຮຸ້ນສ່ວນ.
- ຂ. ບໍລິສັດຈຳກັດ
- ຄ. ບໍລິສັດ ມະຫາຊົນ.

ມາດຕາ 10. ຫຼັກການປະກອບທຶນຈົດທະບຽນຂອງຜູ້ລົງທຶນຕ່າງປະເທດ

ໃນຮູບການວິສາຫະກິດປະສົມ ຜູ້ລົງທຶນຕ່າງປະເທດຕ້ອງປະກອບທຶນຢ່າງໜ້ອຍບໍ່ໃຫ້ຫລຸດ 30% ຂອງທຶນຈົດທະບຽນທັງໝົດທີ່ຜູ້ກ່ຽວສະເໜີ ໃນເວລາຍື່ນຄຳຮ້ອງຂໍລົງທຶນ, ຍົກເວັ້ນວິສາຫະກິດການລົງທຶນຕ່າງປະເທດ ທີ່ຖືກສ້າງຕັ້ງຂຶ້ນ ໃນກິດຈະການເປີດແຕ່ມີເງື່ອນໄຂ " ຄລທ " ຈະໄດ້ສະຫງວນສິດ ກ່ຽວກັບສັດສ່ວນການຖືຮຸ້ນ ແລະ ຈະໄດ້ວາງເງື່ອນໄຂລະອຽດ ໃນເວລາອອກແຈ້ງການ ເປັນ ກິດຈະການເປີດແຕ່ມີເງື່ອນໄຂ .

ການປະກອບທຶນຂອງຜູ້ລົງທຶນຕ່າງປະເທດ ອາດເປັນເງິນສົດ ແລະ/ຫລື ເປັນວັດຖຸ ໃນກໍລະນີເປັນເງິນສົດຈະຕ້ອງເປັນເງິນຕາຕ່າງປະເທດສະກຸນແຂງທີ່ສາມາດຍອມຮັບ ແລະ ແລກປ່ຽນໄດ້ໃນຕະຫລາດສາກົນ ແລະ ເວລາປະກອບທຶນໃຫ້ ຕີລາຄາເປັນເງິນກີບ ຕາມອັດຕາແລກປ່ຽນເງິນຕາຕ່າງປະເທດຂອງທະນາຄານແຫ່ງສປປ ລາວ ໃນມື້ປະກອບທຶນ.

ຜູ້ລົງທຶນຕ່າງປະເທດທີ່ມີອັດຕາສ່ວນຖືທຸ້ນໜ້ອຍກວ່າ 30% ໃນວິສາຫະກິດປະສົມ ແມ່ນບໍ່ສາມາດລົງທຶນໄດ້.

ມາດຕາ 11: ຫຼັກການໃນການສ້າງຕັ້ງສາຂາ ຫລື ຫ້ອງການຜູ້ຕາງໜ້າ

ວິສາຫະກິດລົງທຶນຕ່າງປະເທດແຕ່ຝ່າຍດຽວ ສາມາດສ້າງຕັ້ງຢູ່ ສປປ ລາວ ເປັນນິຕິບຸກຄົນໃໝ່, ສາຂາ ຫລື ຫ້ອງ ການຜູ້ຕາງໜ້າຂອງບໍລິສັດແມ່ ທີ່ຢູ່ຕ່າງປະເທດ .

ມາດຕາ 12: ສາຂາບໍລິສັດ

1. ຜູ້ລົງທຶນຕ່າງປະເທດທີ່ເປັນ ທະນາຄານ ຫລື ສະຖາບັນການເງິນ, ບໍລິສັດປະກັນໄພ, ບໍລິສັດທີ່ປຶກສາສາກົນ ຫລື ບໍລິສັດ ການບິນຕ່າງປະເທດ ສາມາດສ້າງຕັ້ງເປັນນິຕິບຸກຄົນໃໝ່ ຫລື ສ້າງຕັ້ງເປັນສາຂາຂອງຕົນຂຶ້ນຢູ່ ສປປ ລາວ ໂດຍສອດຄ່ອງກັບດຳລັດສະບັບນີ້, ນອກຈາກຂະແໜງການທີ່ກ່າວຂ້າງເທິງນີ້ແລ້ວ ຈະບໍ່ອະນຸຍາດໃຫ້ສ້າງຕັ້ງເປັນສາຂາຢູ່ ສປປ ລາວ ໄດ້.
2. ການສ້າງຕັ້ງ, ການຈັດຕັ້ງ , ການດຳເນີນງານ ແລະການຄຸ້ມຄອງບໍລິຫານ ຫ້ອງການສາຂາ ຈະຕ້ອງຖືກປະຕິບັດໃຫ້ສອດຄ່ອງຕາມກົດໝາຍວ່າດ້ວຍ ທະນາຄານ ແລະກົດໝາຍວ່າດ້ວຍ ທຸລະກິດ ແລະ ລະບຽບກົດໝາຍອື່ນໆຢູ່ ສປປ ລາວ. ບັນດາສາຂາບໍລິສັດຕ່າງໆທີ່ກ່າວມາຂ້າງເທິງນັ້ນ ຈະໄດ້ຮັບການປົກປ້ອງສິດ ແລະປະຕິບັດພັນທະຕາມທີ່ໄດ້ລະບຸໄວ້ໃນ ດຳລັດສະບັບນີ້.
3. " ຄລທ " ຈະອອກເປັນແຈ້ງການຕ່າງຫາກ ເພື່ອກຳນົດ ກິດຈະການເພີ່ມເຕີມທີ່ສາມາດໃຫ້ຕ່າງປະເທດມາລົງທຶນສ້າງຕັ້ງເປັນສາຂາ ຂອງບໍລິສັດຢູ່ ສປປ ລາວ ນອກຈາກທີ່ກ່າວໄວ້ຂ້າງເທິງນັ້ນ.

ມາດຕາ 13: ຫ້ອງການຜູ້ຕາງໜ້າ

- (1). ຜູ້ລົງທຶນຕ່າງປະເທດ ທີ່ເປັນອົງການຈັດຕັ້ງ, ບໍລິສັດ ຫລື ສະມາຄົມຊຶ່ງຖືກສ້າງຕັ້ງຂຶ້ນພາຍໃຕ້ກົດ

ໝາຍຂອງ ປະເທດອື່ນ ຫລືຖືກສ້າງຕັ້ງຂຶ້ນໂດຍ ສັນຍາ ຫລືຂໍ້ຕົກລົງອື່ນໆ ລະຫວ່າງສອງ ຫລື ຫລາຍປະເທດ, ສາມາດສ້າງຕັ້ງຫ້ອງການຜູ້ຕາງໜ້າຂອງຕົນ ຢູ່ ສປປ ລາວ ໂດຍສອດຄ່ອງກັບດຳລັດສະບັບນີ້.

- (2). ຫ້ອງການຜູ້ຕາງໜ້າ ຈະໄດ້ຖືກຮັບຮູ້ທາງກົດໝາຍ, ຈະໄດ້ຮັບສິດ ແລະການປົກປ້ອງ ແລະພັນທະ ຕ່າງໆດັ່ງທີ່ໄດ້ລະບຸໄວ້ໃນດຳລັດສະບັບນີ້ກໍຕໍ່ເມື່ອໄດ້ຈົດທະບຽນວິສາຫະກິດນຳຂະແໜງການຄ້າ ແລະ ທ່ອງທ່ຽວຕາມກົດໝາຍວ່າດ້ວຍທຸລະກິດເປັນທີ່ຮຽບຮ້ອຍແລ້ວເທົ່ານັ້ນ. ສ່ວນຮູບແບບຂອງ ການສ້າງຕັ້ງຫ້ອງການຜູ້ຕາງໜ້າຢູ່ ສປປ ລາວນັ້ນແມ່ນໃຫ້ຖືເອົາຕາມຮູບແບບຂອງບໍລິສັດແມ່ຂອງ ຫ້ອງການຜູ້ຕາງໜ້ານັ້ນ.
- (3). ຫ້ອງການຜູ້ຕາງໜ້າຈະບໍ່ມີກິດລະບຽບຂອງບໍລິສັດ, ແຕ່ຈະມີກິດລະບຽບສຳລັບຫ້ອງການຜູ້ຕາງໜ້າ ເຊິ່ງຈະຖືກສ້າງຕັ້ງຂຶ້ນໃຫ້ສອດຄ່ອງກັບດຳລັດສະບັບນີ້ ເພື່ອເປັນບ່ອນອີງໃນການຄຸ້ມຄອງ ບໍລິຫານ ຫ້ອງການຜູ້ຕາງໜ້າ ຢູ່ ສປປ ລາວ.
- (4). ການຂໍອະນຸຍາດສ້າງຕັ້ງຫ້ອງການຜູ້ຕາງໜ້າແມ່ນໃຫ້ຍື່ນຄຳຮ້ອງຕໍ່ " ຄລທ " ຕາມແບບຟອມ ແລະ ເອກະສານທີ່ " ຄລທ " ກຳນົດໄວ້.
- (5). ຫ້ອງການຜູ້ຕາງໜ້າຈະຖືກຄຸ້ມຄອງດ້ວຍຜູ້ຈັດການຜູ້ໜຶ່ງ ຫລື ສອງຄົນຕາມການມອບໝາຍຂອງບໍລິສັດແມ່ ແລະ ຈະມີອຳນາດ ແລະ ໜ້າທີ່ຕ່າງໆ ເຊິ່ງຈະໄດ້ລະບຸໄວ້ໃນກົດລະບຽບຂອງຫ້ອງການຜູ້ຕາງໜ້າ ຫລື ຕາມການມອບໝາຍຂອງບໍລິສັດແມ່ ໂດຍສອດຄ່ອງກັບດຳລັດສະບັບນີ້ ຫລື ລະບຽບກົດໝາຍ ຂອງ ສປປ ລາວ.
- (6). ຫ້ອງການຜູ້ຕາງໜ້າ ຈະມີສິດເຄື່ອນໄຫວກິດຈະການດັ່ງລຸ່ມນີ້ :
 - (ກ). ເກັບກຳຂໍ້ມູນ ແລະສຶກສາຄວາມອາດສາມາດເປັນໄປໄດ້ໃຫ້ບໍລິສັດແມ່ ໃນການລົງທຶນ ຢູ່ ສປປ ລາວ.
 - (ຂ). ເປັນບ່ອນຕິດຕໍ່ພົວພັນ ທັງພາຍໃນ ແລະ ຕ່າງປະເທດ ເພື່ອອຳນວຍຄວາມສະດວກໃຫ້ບໍລິສັດແມ່.
 - (ຄ). ໄດ້ຮັບການມອບໝາຍຈາກບໍລິສັດແມ່ເພື່ອເຮັດສັນຍາການລົງທຶນ, ເຮັດເອກະສານຕ່າງໆ ສຳລັບການຮັບເໝົາກໍ່ສ້າງ ຫລື ການບໍລິການຕາມການມອບໝາຍຂອງບໍລິສັດແມ່.
 - (ງ). ຕິດຕາມ ການປະຕິບັດສັນຍາການລົງທຶນ, ການຮັບເໝົາກໍ່ສ້າງ ຫລື ການບໍລິການໃນນາມຂອງບໍລິສັດແມ່.
- (7). ຫ້າມບໍ່ໃຫ້ຫ້ອງການຜູ້ຕາງໜ້າເຮັດໃນສິ່ງຕໍ່ໄປນີ້ :
 - (ກ). ມີກິດລະບຽບເປັນເອກະລາດແຍກອອກຈາກບໍລິສັດແມ່ຂອງຕົນເອງ, ນອກຈາກທີ່ໄດ້ລະບຸໄວ້ໃນຂໍ້ 3 ເທິງນີ້ ,
 - (ຂ). ເຮັດ ຫລື ເຊັນສັນຍາ ແລະ ເອກະສານດ້ານກົດໝາຍຕ່າງໆ, ເວັ້ນເສຍແຕ່ໃນນາມຂອງບໍລິສັດແມ່ ແຕ່ໃຫ້ມີໃບມອບສິດເປັນລາຍລັກອັກສອນຈາກບໍລິສັດແມ່,

- (ຄ). ດຳເນີນທຸລະກິດ ຫລື ເຄື່ອນໄຫວທາງດ້ານການຄ້າໃດໜຶ່ງ ນອກຈາກການເຄື່ອນໄຫວທີ່ໄດ້ ຮັບອະນຸຍາດພາຍໃຕ້ ຂໍ້ (6) ເທິງນີ້,
 - (ງ). ກະທຳສິ່ງໃດສິ່ງໜຶ່ງ ເພື່ອນຳເອົາລາຍໄດ້ ຫລື ລາຍຮັບ ຫລື ດຳເນີນການເຄື່ອນໄຫວໃດໜຶ່ງທີ່ ສ້າງລາຍໄດ້ ຫລື ລາຍຮັບ (ນອກຈາກເງິນສະໜັບສະໜູນຈາກບໍລິສັດແມ່),
 - (ຈ). ອອກໃບຮັບເງິນ ຫລື ໃບຮຽກເກັບເງິນ ສຳລັບລາຍໄດ້ ຫລື ລາຍຮັບຕ່າງໆ ,
 - (ສ). ປະກາດຕົນເອງຢູ່ໃນຖານະບໍ່ສາມາດໃຊ້ໜີ້ຕາມກຳນົດ ຫລື ປະກາດຕົນເອງລົ້ມລະລາຍ.
 - (ຂ). ນຳເຂົ້າເຄື່ອງມື, ວັດຖຸອຸປະກອນ, ພາຫະນະການຜະລິດ , ຍົກເວັ້ນແຕ່ເຄື່ອງມາຮັບໃຊ້ສະ ເພາະການເຄື່ອນໄຫວຂອງຕົນ ຕາມເປົ້າໝາຍທີ່ລະບຸໄວ້ໃນຂໍ້ 6 ຂ້າງເທິງເທົ່ານັ້ນ .
- (8). ນອກຈາກຂໍ້ຈຳກັດ ແລະ ຂໍ້ເກືອດຫ້າມຕ່າງໆຂ້າງເທິງນັ້ນ, ຫ້ອງການຜູ້ຕາງໜ້າຈະຕ້ອງ :
- (ກ). ຮັກສາພຽງແຕ່ປຶ້ມບັນທຶກ, ປຶ້ມບັນຊີ ແລະ ຂໍ້ມູນການເງິນແບບປະຖົມປະຖານທີ່ຈຳເປັນເທົ່າ ນັ້ນ ເພື່ອປະຕິບັດໃຫ້ສອດຄ່ອງກັບຫຼັກການດ້ານການຍື່ນເອກະສານເສຍພາສີອາກອນ ສຳ ລັບຫ້ອງການຜູ້ຕາງໜ້າ,
 - (ຂ). ຖືກຍຸບ ຫລື ຍົກເລີກ ເມື່ອໄດ້ມີການຕົກລົງຂອງບໍລິສັດແມ່ ຫລື ການຍຸບ ຫລື ຍົກເລີກບໍລິສັດ ແມ່ເອງ ຫລື ຕາມການຕົກລົງຂອງ " ຄລທ " ໃນກໍລະນີຫ້ອງການຜູ້ຕາງໜ້າດັ່ງກ່າວກະທຳ ຜິດຕໍ່ລະບຽບກົດໝາຍ ຂອງ ສປປ ລາວ,
 - (ຄ). ໃບອະນຸຍາດສ້າງຕັ້ງຫ້ອງການຜູ້ຕາງໜ້າ ຈະມີອາຍຸ 01 ປີ ແລະ ສາມາດຕໍ່ໄດ້ເປັນແຕ່ລະປີ ໄປ ບົນພື້ນຖານການຕົກລົງເຫັນດີຂອງ " ຄລທ " .
- ຫ້ອງການ " ຄລທ " ຈະໄດ້ກຳນົດລະບຽບການສະເພາະທີ່ເປັນອັນລະອຽດກ່ຽວກັບການ ຄຸ້ມຄອງ ແລະ ເຄື່ອນໄຫວຂອງຫ້ອງການຜູ້ຕາງໜ້າດັ່ງກ່າວຕ່າງໆຫາກ .

ໝວດທີ IV

**ລະບຽບການສ້າງຕັ້ງ ວິສາຫະກິດ ແລະ ຂັ້ນຕອນການ
ພິຈາລະນາການອະນຸມັດການລົງທຶນຕ່າງປະເທດ**

ມາດຕາ 14: ການຍື່ນຄຳຮ້ອງຂໍອະນຸຍາດລົງທຶນຕ່າງປະເທດ

ຜູ້ລົງທຶນຕ່າງປະເທດ ທີ່ມີຈຸດປະສົງຢາກສ້າງຕັ້ງ ວິສາຫະກິດການລົງທຶນຕ່າງປະເທດຢູ່ ສປປ ລາວຕາມ ຮູບການລົງທຶນ ທີ່ໄດ້ກຳນົດໄວ້ໃນມາດຕາ 9 ຂອງດຳລັດສະບັບນີ້ ຕ້ອງຍື່ນ ຫລື ປະກອບຄຳຮ້ອງຂໍລົງທຶນຕໍ່ ຫ້ອງການຄະນະກຳມະການຄຸ້ມຄອງການລົງທຶນຕ່າງປະເທດຕາມແບບຟອມ ແລະ ເອກະສານປະກອບທີ່ຈຳ ເປັນຕ່າງໆ ໂດຍຂຶ້ນກັບປະເພດ , ກິດຈະການ ແລະ ລັກສະນະໂຄງການລົງທຶນທີ່ " ຄລທ " ຈະກຳນົດອອກ.

ຫລັງຈາກຮັບຄຳຮ້ອງຂໍລົງທຶນແລ້ວ, ຫ້ອງການ " ຄລທ " ຕ້ອງກວດກາເອກະສານເຫລົ່ານັ້ນວ່າຖືກຕ້ອງ ແລະ ຄົບຖ້ວນຕາມເງື່ອນໄຂ ແລະ ແບບຟອມທີ່ໄດ້ກຳນົດໄວ້ໃນວັກເທິງນັ້ນແລ້ວ ຫລື ບໍ່, ຖ້າຄົບຖ້ວນ ແລະ ຖືກ ຕ້ອງແລ້ວ ຫ້ອງການ "ຄລທ" ຕ້ອງອອກໃບຢັ້ງຢືນຮັບຮູ້ ຄວາມຖືກຕ້ອງຂອງເອກະສານໃຫ້ແກ່ຜູ້ລົງທຶນຕ່າງປະ ເທດທີ່ຍື່ນຄຳຮ້ອງຂໍລົງທຶນດັ່ງກ່າວ ພາຍໃນ 5 ວັນລັດຖະການ .

ມາດຕາ15: ປະເພດຂອງຄຳຮ້ອງຂໍອະນຸຍາດລົງທຶນຕ່າງປະເທດ

ຄຳຮ້ອງຂໍລົງທຶນຕ່າງປະເທດ ມີ 2 ປະເພດຄື :

1. ຄຳຮ້ອງຂໍລົງທຶນທີ່ຢູ່ໃນບັນຊີຂອງ ກິດຈະການສົ່ງເສີມ ແລະ ເປັນໂຄງການທີ່ບໍ່ຕິດພັນກັບການຂໍສຳ ປະທານສິດຂອງ ສປປ ລາວ ຫລື ສິດທີ່ຕິດພັນກັບຊັບພະຍາກອນທຳມະຊາດ, ແຕ່ບໍ່ມີຜົນກະທົບຕໍ່ ສິ່ງແວດລ້ອມທຳມະຊາດ, ສຸຂະພາບ , ວັດທະນະທຳຂອງຊາດ .
2. ຄຳຮ້ອງຂໍລົງທຶນ ທີ່ຢູ່ໃນບັນຊີຂອງກິດຈະການເປີດແຕ່ມີເງື່ອນໄຂ ຫລື ເປັນໂຄງການທີ່ຕິດພັນກັບ ການຂໍສຳປະທານສິດຂອງ ສປປ ລາວ ຫລື ສິດທີ່ຕິດພັນກັບຊັບພະຍາກອນທຳມະຊາດ, ແຕ່ບໍ່ມີ ຜົນກະທົບຮ້າຍແຮງຕໍ່ສິ່ງແວດລ້ອມທຳມະຊາດ, ສຸຂະພາບ , ວັດທະນະທຳຂອງຊາດ.

ມາດຕາ16: ຂັ້ນຕອນການພິຈາລະນາ ແລະ ຕົກລົງຄຳຮ້ອງຂໍອະນຸຍາດລົງທຶນຕ່າງປະເທດ

ຂັ້ນຕອນການພິຈາລະນາ ແລະ ຕົກລົງຄຳຮ້ອງຂໍອະນຸຍາດລົງທຶນຕ່າງປະເທດຕ້ອງເປັນໄປຕາມເງື່ອນ ໄຂດັ່ງລຸ່ມນີ້ :

1. ໂຄງການລົງທຶນປະເພດທີ່ໜຶ່ງທີ່ລະບຸໄວ້ຢູ່ໃນມາດຕາ 15.1 ຂ້າງເທິງແມ່ນມີຂັ້ນຕອນພິຈາລະນາ ແລະ ຕົກລົງຕາມປະເພດທຶນດັ່ງນີ້ :
 - ກ). ໂຄງການທີ່ມີມູນຄ່າການລົງທຶນແຕ່ໜຶ່ງລ້ານໂດລາສະຫະລັດລົງມາ ໃຫ້ປະຕິບັດດັ່ງນີ້ :
 - ຫລັງຈາກຫ້ອງການ " ຄລທ " ໄດ້ຮັບຄຳຮ້ອງຄົບຖ້ວນຕາມທີ່ ໄດ້ກຳນົດໄວ້ໃນມາດຕາ 14 ຂອງດຳລັດສະບັບນີ້, ຫ້ອງການ " ຄລທ " ຕ້ອງນຳສະເໜີຕໍ່ " ຄລຮ " , ຜູ້ຊີ້ນຳວຽກງານການ ລົງທຶນຕ່າງປະເທດ ເພື່ອພິຈາລະນາອະນຸມັດຕົກລົງ ຫລື ປະຕິເສດ ແລະ ອອກໃບອະນຸຍາດລົງ ທຶນ ຫລື ຕອບປະຕິເສດພາຍໃນກຳນົດ 15 ວັນລັດຖະການ .
 - ຂ). ໂຄງການທີ່ມີມູນຄ່າການລົງທຶນ ຫລາຍກວ່າໜຶ່ງລ້ານໂດລາສະຫະລັດຂຶ້ນໄປເຖິງ ຫ້າລ້ານໂດ ລາສະຫະລັດ ໃຫ້ປະຕິບັດດັ່ງນີ້ :
 - ພາຍໃນ 3 ວັນລັດຖະການ ພາຍຫລັງທີ່ໄດ້ຮັບຄຳຮ້ອງຂໍລົງທຶນ ຫ້ອງການ " ຄລທ " ຕ້ອງສົ່ງ ຄຳຮ້ອງດັ່ງກ່າວໄປຂໍຄຳເຫັນທາງດ້ານວິຊາການຈາກບັນດາກະຊວງ, ຂະແໜງການ ແລະ ຫ້ອງ ຖິ່ນທີ່ກ່ຽວຂ້ອງ, ຂະແໜງການທີ່ກ່ຽວຂ້ອງດັ່ງກ່າວຕ້ອງສົ່ງຄຳເຫັນໃຫ້ຫ້ອງການ " ຄລທ " ພາຍ ໃນກຳນົດ 20 ວັນລັດຖະການ ແຕ່ຖ້າບໍ່ຕອບພາຍໃນກຳນົດເວລາດັ່ງກ່າວໃຫ້ຖືວ່າຂະແໜງ ການກ່ຽວຂ້ອງດັ່ງກ່າວເຫັນດີ.

- ຖ້າວ່າຄຳເຫັນຂອງຂະແໜງການທີ່ກ່ຽວຂ້ອງຫາກເຫັນດີ ຫລື ບໍ່ເຫັນດີກໍຕາມ ຫ້ອງການ " ຄລທ " ຕ້ອງນຳສະເໜີຕໍ່ ທ່ານຮອງປະທານ " ຄລຮ " ເພື່ອພິຈາລະນາອະນຸມັດຕົກລົງ ຫລື ປະຕິເສດ ແລະ ອອກໃບອະນຸຍາດລົງທຶນ ຫລື ຕອບປະຕິເສດ ພາຍໃນກຳນົດເວລາ 45 ວັນລັດຖະການ ນັບແຕ່ວັນທີ່ຫ້ອງການ " ຄລທ " ໄດ້ຮັບຄຳຮ້ອງຂໍລົງທຶນ.

ຄ). ໂຄງການທີ່ມີມູນຄ່າການລົງທຶນສູງກວ່າ ຫ້າລ້ານໂດລາສະຫະລັດຂຶ້ນໄປ ໃຫ້ປະຕິບັດດັ່ງນີ້ :

- ພາຍໃນ 3 ວັນລັດຖະການ ພາຍຫລັງໄດ້ຮັບຄຳຮ້ອງຂໍລົງທຶນ ຫ້ອງການ " ຄລທ " ຕ້ອງສົ່ງຄຳຮ້ອງດັ່ງກ່າວໄປຂໍຄຳເຫັນທາງດ້ານວິຊາການ ຈາກບັນດາກະຊວງ , ຂະແໜງການ ແລະ ຫ້ອງຖິ່ນທີ່ກ່ຽວຂ້ອງ ແລະ ຂະແໜງການກ່ຽວຂ້ອງດັ່ງກ່າວຕ້ອງສົ່ງຄຳເຫັນໃຫ້ຫ້ອງການ " ຄລທ " ພາຍໃນກຳນົດ 20 ວັນລັດຖະການ, ແຕ່ຖ້າບໍ່ຕອບພາຍໃນກຳນົດເວລາດັ່ງກ່າວ ໃຫ້ຖືວ່າຂະແໜງການກ່ຽວຂ້ອງນັ້ນເຫັນດີ.
- ຖ້າວ່າຄຳເຫັນຂອງຂະແໜງການກ່ຽວຂ້ອງ ຫາກເຫັນດີ ຫລື ບໍ່ເຫັນດີກໍຕາມ ຫ້ອງການ " ຄລທ " ຕ້ອງນຳສະເໜີຜ່ານກອງປະຊຸມ " ຄລຮ " ເພື່ອພິຈາລະນາອະນຸມັດຕົກລົງ ຫລື ປະຕິເສດ ແລະ ອອກໃບອະນຸຍາດລົງທຶນ ຫລື ຕອບປະຕິເສດພາຍໃນກຳນົດເວລາ 60 ວັນລັດຖະການ ນັບແຕ່ວັນທີ່ຫ້ອງການ " ຄລທ " ໄດ້ຮັບຄຳຮ້ອງຂໍລົງທຶນ.

2. ໂຄງການລົງທຶນປະເພດທີສອງຕາມທີ່ໄດ້ລະບຸໄວ້ໃນມາດຕາ 15.2 ຂ້າງເທິງແມ່ນມີຂັ້ນຕອນພິຈາລະນາດັ່ງນີ້ :

ກ). ສຳລັບກິດຈະການເປີດແຕ່ມີເງື່ອນໄຂ ໃຫ້ປະຕິບັດດັ່ງນີ້ :

- ຜູ້ລົງທຶນຕ້ອງປະກອບ ແລະ ຍື່ນຄຳຮ້ອງເຖິງຫ້ອງການ " ຄລທ " ຕາມແບບຟອມທີ່ " ຄລທ " ກຳນົດອອກ.
- ພາຍໃນ 3 ວັນລັດຖະການ ພາຍຫລັງໄດ້ຮັບຄຳຮ້ອງຂໍລົງທຶນ ຫ້ອງການ " ຄລທ " ຕ້ອງສົ່ງຄຳຮ້ອງດັ່ງກ່າວໄປຂໍຄຳເຫັນທາງດ້ານວິຊາການຈາກບັນດາກະຊວງ, ຂະແໜງການ ແລະ ຫ້ອງຖິ່ນທີ່ກ່ຽວຂ້ອງ, ຂະແໜງການທີ່ກ່ຽວຂ້ອງດັ່ງກ່າວຕ້ອງສົ່ງຄຳເຫັນຂອງຕົນໃຫ້ຫ້ອງການ " ຄລທ " ພາຍໃນກຳນົດ 20 ວັນລັດຖະການ ແຕ່ຖ້າບໍ່ຕອບພາຍໃນກຳນົດເວລາດັ່ງກ່າວ ໃຫ້ຖືວ່າຂະແໜງການກ່ຽວຂ້ອງນັ້ນເຫັນດີ.
- ຖ້າວ່າຄຳເຫັນຂອງຂະແໜງການທີ່ກ່ຽວຂ້ອງຫາກເຫັນດີ ຫລື ບໍ່ເຫັນດີກໍຕາມ ຫ້ອງການ " ຄລທ " ຕ້ອງນຳສະເໜີຜ່ານກອງປະຊຸມ " ຄລຮ " ເພື່ອພິຈາລະນາອະນຸມັດ ຫລື ປະຕິເສດ ແລະ ອອກໃບອະນຸຍາດລົງທຶນ ຫລື ຕອບປະຕິເສດພາຍໃນກຳນົດ 60 ວັນລັດຖະການ ນັບແຕ່ວັນທີ່ຫ້ອງການ " ຄລທ " ໄດ້ຮັບຄຳຮ້ອງຂໍລົງທຶນ.

ຂ). ສຳລັບໂຄງການທີ່ຕິດພັນກັບການຂໍສຳປະທານສິດຂອງ ສປປ ລາວ ຫລື ສິດທີ່ຕິດພັນກັບຊັບພະຍາກອນທຳມະຊາດ ໃຫ້ປະຕິບັດດັ່ງນີ້ :

- ພາຍໃນ 45 ວັນລັດຖະການຫຼັງຈາກມີຄຳເຫັນຈາກຂະແໜງການກ່ຽວຂ້ອງແລ້ວ, ຫ້ອງການ " ຄລທ " ຕ້ອງນຳສະເໜີກອງປະຊຸມ " ຄລຮ " ພິຈາລະນາອະນຸມັດທາງດ້ານຫຼັກການກ່ອນ.
- ຖ້າ " ຄລຮ " ຫາກເຫັນດີດ້ານຫຼັກການແລ້ວ ຫ້ອງການ " ຄລທ " ຈະຕ້ອງອອກຈົດໝາຍເຊີນຜູ້ລົງທຶນ ຫລື ຜູ້ພັດທະນາມາປຶກສາຫາລືເບື້ອງຕົ້ນນຳກັນ, ຖ້າສອງຝ່າຍເຫັນດີເຫັນພ້ອມຕາມເງື່ອນໄຂດັ່ງກ່າວແລ້ວຈຶ່ງສ້າງເອກະສານຜູກພັນເບື້ອງຕົ້ນນຳກັນໄວ້ ເຊັ່ນ : ບົດບັນທຶກຄວາມເຂົ້າໃຈ ຫລື ເອກະສານອື່ນໆ ແລ້ວສະເໜີຕໍ່ກອງປະຊຸມ "ຄລຮ" ພິຈາລະນາອະນຸມັດເຊັ່ນເອກະສານດັ່ງກ່າວເພື່ອເປັນບ່ອນອີງໃຫ້ແກ່ການສຳຫລວດ , ເກັບກຳຂໍ້ມູນ ແລະ ສ້າງບົດວິພາກເສດຖະກິດເຕັກນິກໃນເບື້ອງຕົ້ນ.
- ພາຍຫຼັງທີ່ສຳຫລວດ ຫລື ສ້າງບົດວິພາກເສດຖະກິດເຕັກນິກແລ້ວ, ຖ້າຫາກເຫັນວ່າໂຄງການແມ່ນມີຄວາມອາດສາມາດເປັນໄປໄດ້ ຜູ້ລົງທຶນມີສິດສະເໜີຕໍ່ " ຄລທ " ເພື່ອຂໍເຈລະຈາສັນຍາປະເພດຕ່າງໆ ເຊັ່ນ : ສັນຍາຊຸດຄົ້ນ, ສັນຍາພັດທະນາໂຄງການ, ສັນຍາສຳປະທານ, ສັນຍາແບ່ງປັນຜົນປະໂຫຍດ ຫລື ຂໍ້ຜູກພັນທາງດ້ານກົດໝາຍ ແລະ ສັນຍາອື່ນໆທີ່ " ຄລທ " ເຫັນວ່າຈຳເປັນຕ້ອງມີ.

ສ່ວນສັນຍາຮ່ວມທຶນນັ້ນ ລັດຖະບານຈະມອບໃຫ້ບໍລິສັດລັດວິສາຫະກິດ ທີ່ກ່ຽວຂ້ອງກັບຂະແໜງການລົງທຶນດັ່ງກ່າວ ຫຼື ນິຕິບຸກຄົນໃດໜຶ່ງທີ່ລັດຖະບານໄດ້ມອບໝາຍໃຫ້ເຊັ່ນສັນຍາຮ່ວມທຶນກັບຜູ້ລົງທຶນຕ່າງປະເທດດັ່ງກ່າວ.

ສ່ວນຮູບແບບ, ເງື່ອນໄຂ ແລະ ມາດຖານຂອງສັນຍາປະເພດຕ່າງໆ ທີ່ກ່າວມາຂ້າງເທິງນັ້ນ " ຄລທ " ຈະເປັນຜູ້ກຳນົດອອກຕ່າງຫາກ.

3. ສຳລັບຂັ້ນຕອນການພິຈາລະນາຕົກລົງໂຄງການໄຟຟ້າ, ບໍ່ແຮ່ ແລະ ການຂໍສຳປະທານທີ່ດິນແມ່ນໃຫ້ປະຕິບັດຕາມກົດໝາຍໄຟຟ້າ, ກົດໝາຍບໍ່ແຮ່ ແລະ ກົດໝາຍວ່າດ້ວຍທີ່ດິນ.

ມາດຕາ 17. ໃບອະນຸຍາດລົງທຶນຕ່າງປະເທດ

1. ໃນເມື່ອຄຳຮ້ອງຂໍລົງທຶນໄດ້ຮັບການພິຈາລະນາຖືກຕ້ອງຕາມຂັ້ນຕອນ ແລະ ເງື່ອນໄຂທີ່ລະບຸໄວ້ໃນມາດຕາ 15.1 ຂ້າງເທິງນີ້ " ຄລທ " ຕ້ອງອອກໃບອະນຸຍາດລົງທຶນຕ່າງປະເທດໃຫ້ແກ່ຜູ້ລົງທຶນໂດຍບໍ່ມີການຂັກຂ້າ. ກຳນົດເວລາອະນຸຍາດລົງທຶນສູງສຸດແມ່ນ 15 ປີ ສຳລັບວິສາຫະກິດຕ່າງປະເທດ 100% ແລະ 20 ປີ ສຳລັບວິສາຫະກິດປະສົມ, ກຳນົດເວລາດັ່ງກ່າວແມ່ນສາມາດຕໍ່ໄດ້ ບົນພື້ນຖານການຕົກລົງເຫັນດີຂອງ " ຄລທ " .

ສ່ວນກຳນົດເວລາອະນຸຍາດລົງທຶນໃນໂຄງການລົງທຶນປະເພດທີສອງ ທີ່ລະບຸໄວ້ໃນມາດຕາ 15.2 ເທິງນັ້ນແມ່ນໃຫ້ຖືເອົາຕາມເງື່ອນໄຂທີ່ຫ້ອງການ " ຄລທ " ກຳນົດອອກ ຫລືຕາມສັນຍາປະເພດຕ່າງໆ ທີ່ລັດຖະບານໄດ້ເຊັ່ນກັບຜູ້ລົງທຶນບົນພື້ນຖານລະບຽບກົດໝາຍທີ່ກ່ຽວຂ້ອງໄດ້ກຳນົດໄວ້.

2. ສຳລັບໂຄງການທີ່ຕິດພັນກັບການຂໍສຳປະທານສິດຂອງ ສປປ ລາວ ຫຼື ສິດທີ່ຕິດພັນກັບຊັບພະຍາກອນ ທຳມະຊາດ ແມ່ນຈະໄດ້ອອກອະນຸຍາດການລົງທຶນເປັນສອງຂັ້ນຕອນ ຄື : ອອກໃບອະນຸຍາດຊົ່ວຄາວ ກ່ອນ ໂດຍລະບຸເງື່ອນໄຂຕ່າງໆໄວ້ຕາມທີ່ຕ້ອງການ " ຄລທ " ກຳນົດອອກ, ຫຼັງຈາກນັ້ນ ຖ້າເຫັນວ່າຜູ້ ລົງທຶນຕ່າງປະເທດຫາກສາມາດປະຕິບັດໄດ້ຢ່າງຄົບຖ້ວນຕາມເງື່ອນໄຂທີ່ກຳນົດໄວ້ໃນສັນຍາ ຫຼື ໃບອະນຸ ຍາດຊົ່ວຄາວແລ້ວ " ຄລທ " ຈຶ່ງອອກໃບອະນຸຍາດຖາວອນໃຫ້.
3. ໃບອະນຸຍາດລົງທຶນຕ່າງປະເທດ ຈະຕ້ອງລະບຸລາຍລະອຽດດັ່ງຕໍ່ໄປນີ້ :
 - ກ) ຊື່ ຜູ້ລົງທຶນຕ່າງປະເທດ ໃນກໍລະນີຫາກເປັນ ບໍລິສັດທີ່ມີຮຸ້ນສ່ວນຫລາຍຄົນ ເຊິ່ງບໍ່ສາມາດ ອອກຊື່ໃນໃບອະນຸຍາດລົງທຶນໝົດທຸກຄົນໄດ້ ແມ່ນສາມາດລະບຸຊື່ຜູ້ຖືຮຸ້ນສ່ວນໃຫຍ່ ຫລື ຜູ້ທີ່ ບັນດາຂາຮຸ້ນເຫັນດີເປັນເອກະພາບນຳກັນ.
 - ຂ) ຊື່ , ທີ່ຕັ້ງ, ຮູບແບບ, ອາຍຸ, ທຶນທັງໝົດ, ທຶນຈິດທະບຽນ ຂອງວິສາຫະກິດທີ່ໄດ້ຮັບອະນຸຍາດ.
 - ຄ) ກິດຈະການ ທີ່ວິສາຫະກິດຈະດຳເນີນ.
 - ງ) ນະໂຍບາຍພິເສດດ້ານພາສີອາກອນ ແລະ ນະໂຍບາຍອື່ນໆ (ຖ້າມີ).
4. ເງື່ອນໄຂ ແລະ ຂໍ້ຈຳກັດຕ່າງໆ ທີ່ " ຄລທ " ເຫັນວ່າມີຄວາມຈຳເປັນທີ່ຈະຕ້ອງໄດ້ລະບຸໄວ້ໃນດ້ານຫລັງ ຂອງໃບອະນຸຍາດລົງທຶນຕ່າງປະເທດ. ເຊິ່ງການລະບຸຂໍ້ຄວາມດັ່ງກ່າວນັ້ນແມ່ນໃຫ້ສອດຄ່ອງກັບດຳລັດສະ ບັບນີ້ ແລະ ລະບຽບກົດໝາຍຂອງ ສປປ ລາວ.

ມາດຕາ 18. ການຈິດທະບຽນວິສາຫະກິດ

ຫຼັງຈາກໄດ້ຮັບອະນຸຍາດລົງທຶນ ແລະ ຮັບຮອງກິດລະບຽບ ຈາກ ຄະນະກຳມະການຄຸ້ມຄອງການລົງທຶນ ຕ່າງປະເທດແລ້ວ ຜູ້ລົງທຶນຕ້ອງໄປຈິດທະບຽນວິສາຫະກິດຕາມກົດໝາຍວ່າດ້ວຍ ທຸລະກິດຢູ່ກະຊວງການຄ້າ ແລະ ທ່ອງທ່ຽວ, ຂັ້ນທະບຽນອາກອນພາຍໃນນຳກະຊວງການເງິນ, ຂໍ້ຄວັດກາປະທັບນຳກະຊວງພາຍໃນ ແລະ ຂໍອະນຸຍາດອື່ນໆ ນຳພາກສ່ວນ ແລະ ຂະແໜງການທີ່ກ່ຽວຂ້ອງຕາມລະບຽບການຈຶ່ງຖືວ່າສົມບູນ ແລະ ຄົບ ຖ້ວນ, ຂັ້ນຕອນຕ່າງໆ ໃນການຂໍອະນຸຍາດ ແລະ ຈິດທະບຽນນຳຂະແໜງການທີ່ກ່ຽວຂ້ອງ ດັ່ງກ່າວນັ້ນ ເຈົ້າໜ້າ ທີ່ກ່ຽວຂ້ອງຕ້ອງຮັບປະກັນໃຫ້ຜູ້ລົງທຶນມີຄວາມສະດວກ, ກະທັດຮັດວ່ອງໄວ ຫລືກເວັ້ນການຮຽກຮ້ອງເອົາເອກະ ສານທີ່ບໍ່ຈຳເປັນຈາກຜູ້ລົງທຶນຕື່ມອີກ. ບັນດາພາກສ່ວນ ແລະ ຂະແໜງການທີ່ກ່ຽວຂ້ອງມີສິດຮຽກຮ້ອງເອົາເອ ກະສານ ຈາກຜູ້ລົງທຶນຕື່ມສະເພາະບັນຫາທີ່ພົວພັນທາງດ້ານເຕັກນິກ ກັບຂະແໜງການຂອງຕົນເທົ່ານັ້ນ.

ມາດຕາ 19. ການມອບໂອນໃບອະນຸຍາດລົງທຶນ

ທ້າມຜູ້ລົງທຶນທີ່ໄດ້ຮັບໃບອະນຸຍາດແລ້ວ ມອບ ຫລື ໂອນໃບອະນຸຍາດລົງທຶນ ຫລື ກິດຈະການໆລົງ ທຶນຕ່າງປະເທດທີ່ອອກໃຫ້ໂດຍ " ຄລທ " ໃຫ້ບຸກຄົນອື່ນ ຈະເປັນບາງສ່ວນ ຫລື ທັງໝົດກໍ່ຕາມ ຖ້າບໍ່ໄດ້ຮັບ ຄວາມເຫັນດີເຫັນພ້ອມເປັນລາຍລັກອັກສອນ ຈາກ " ຄລທ " ເສຍກ່ອນ.

ມາດຕາ 20. ຄ່າທຳນຽມໃນການຍື່ນຄຳຮ້ອງ ແລະ ອອກໃບອະນຸຍາດລົງທຶນຕ່າງປະເທດ

1. - ການຍື່ນຄຳຮ້ອງຂໍອະນຸຍາດລົງທຶນທີ່ມີມູນຄ່າການລົງທຶນທັງໝົດແຕ່ 1.000.000 (ໜຶ່ງລ້ານ) ໂດລາສະຫະລັດລົງມາຈະຕ້ອງໄດ້ເສຍຄ່າທຳນຽມຍື່ນເອກະສານ 100 \$ (ໜຶ່ງຮ້ອຍໂດລາສະຫະລັດ) ແລະ ເສຍຄ່າທຳນຽມໃບອະນຸຍາດລົງທຶນ 500 \$ (ຫ້າຮ້ອຍໂດລາສະຫະລັດ).
- ສຳລັບຄຳຮ້ອງຂໍອະນຸຍາດລົງທຶນທີ່ມີມູນຄ່າການລົງທຶນຫລາຍກວ່າ 1.000.000 (ໜຶ່ງລ້ານ) ໂດລາສະຫະລັດຂຶ້ນໄປ ຈະຕ້ອງໄດ້ເສຍຄ່າທຳນຽມຍື່ນເອກະສານ 200 \$ (ສອງຮ້ອຍໂດລາສະຫະລັດ) ແລະ ເສຍຄ່າທຳນຽມໃບອະນຸຍາດລົງທຶນ 1.000 \$ (ໜຶ່ງພັນ) ໂດລາສະຫະລັດ.
2. ສ່ວນຄຳຮ້ອງ ແລະ ໃບອະນຸຍາດສ້າງຕັ້ງຫ້ອງການຜູ້ຕາງໜ້ານັ້ນ ຈະໄດ້ເສຍຄ່າທຳນຽມດັ່ງນີ້ :
 - ຄ່າທຳນຽມຍື່ນຄຳຮ້ອງ 100 \$ (ໜຶ່ງຮ້ອຍໂດລາສະຫະລັດ)
 - ຄ່າທຳນຽມໃບອະນຸຍາດ 500 \$ (ຫ້າຮ້ອຍໂດລາສະຫະລັດ)
 - ຄ່າທຳນຽມຕໍ່ອາຍຸໃບອະນຸຍາດສ້າງຕັ້ງຫ້ອງການຜູ້ຕາງໜ້າແມ່ນ 250 \$ (ສອງຮ້ອຍຫ້າສິບໂດລາສະຫະລັດ).
3. ສ່ວນຄ່າທຳນຽມໃນການຍື່ນຄຳຮ້ອງ ແລະ ອອກໃບອະນຸຍາດລົງທຶນສ້າງຕັ້ງສາຂານັ້ນ ແມ່ນໃຫ້ເສຍໃນອັດຕາດຽວກັນກັບການຍື່ນຄຳຮ້ອງ ແລະ ອອກໃບອະນຸຍາດລົງທຶນຕາມທີ່ໄດ້ລະບຸໄວ້ໃນຂໍ້ 1 ເທິງນີ້.
4. ຢູ່ໃນໄລຍະອາຍຸການເຄື່ອນໄຫວ ທີ່ໄດ້ກຳນົດໄວ້ໃນໃບອະນຸຍາດລົງທຶນທີ່ກ່າວມາຂ້າງເທິງນີ້ ຖ້າຫາກມີການດັດແກ້ ຫລື ປ່ຽນແປງໃບອະນຸຍາດດັ່ງກ່າວ ຈະໄດ້ເສຍຄ່າທຳນຽມ 50% (ຫ້າສິບ) ສ່ວນຮ້ອຍຂອງມູນຄ່າຄ່າທຳນຽມທີ່ໄດ້ຈ່າຍໃນເບື້ອງຕົ້ນ.
5. ການເສຍຄ່າທຳນຽມດັ່ງກ່າວຂ້າງເທິງນີ້ນ " ຄລຫ " ຈະໄດ້ອອກແຈ້ງການເປັນລາຍລັກອັກສອນ ແລ້ວຕິດໄວ້ບ່ອນເປີດເຜີຍ ແລະ ເຫັນໄດ້ງ່າຍ.
6. ລາຍຮັບທີ່ໄດ້ມາຈາກຄ່າທຳນຽມໃນການອອກໃບອະນຸຍາດລົງທຶນນັ້ນ ແມ່ນໃຫ້ປະຕິບັດຕາມກົດໝາຍວ່າດ້ວຍງົບປະມານ.

ມາດຕາ 21. ທຶນຈົດທະບຽນ ແລະ ການປະກອບທຶນ

- 1.) ແຕ່ລະຮູບແບບຂອງວິສາຫະກິດການລົງທຶນຕ່າງປະເທດ (ຍົກເວັ້ນຫ້ອງການຜູ້ຕາງໜ້າ) ຈະມີທຶນຈົດທະບຽນ ຕ່ຳສຸດ 100.000 \$ (ໜຶ່ງແສນ ໂດລາສະຫະລັດ) ຂຶ້ນໄປ.
- 2.) ການປະກອບທຶນຈົດທະບຽນຂອງ ວິສາຫະກິດການລົງທຶນຕ່າງປະເທດ ສາມາດຖອກເປັນເງິນສົດ ຫລື ເປັນວັດຖຸກໍາໄດ້ ຕາມທີ່ໄດ້ກຳນົດໄວ້ໃນກົດໝາຍວ່າດ້ວຍ ທຸລະກິດ, ການຖອກເປັນເງິນສົດ ຈະຖືກນຳເຂົ້າ ສປປ ລາວ ໂດຍສອດຄ່ອງກັບລະບຽບກົດໝາຍກ່ຽວກັບທະນາຄານແຫ່ງ ສປປ ລາວທີ່ມີຜົນສັກສິດນຳໃຊ້ໃນປັດຈຸບັນ, ສ່ວນການຖອກເປັນວັດຖຸ ຈະຖືກນຳເຂົ້າ ສປປ ລາວ ໂດຍສອດຄ່ອງກັບ ກົດໝາຍວ່າດ້ວຍ ທຸລະກິດ ແລະ ລະບຽບກົດໝາຍອື່ນໆ ທີ່ກ່ຽວຂ້ອງ.
- 3.) ໃນກໍລະນີທີ່ ທະນາຄານແຫ່ງ ສປປ ລາວ ຫາກບໍ່ສາມາດຢັ້ງຢືນ ກ່ຽວກັບການຕີລາຄາມູນຄ່າ ການນຳເຂົ້າທຶນເປັນວັດຖຸຂອງ ວິສາຫະກິດການລົງທຶນຕ່າງປະເທດ ໄດ້, ເວລານັ້ນ ວິສາຫະກິດການລົງ

ທຶນຕ່າງປະເທດ ສາມາດໃຊ້ບໍລິການ ການຕີລາຄາຈາກ ຜູ້ກວດກາເອກະລາດກໍ່ໄດ້ໂດຍການເຫັນດີ ເປັນລາຍລັກອັກສອນຈາກທະນາຄານ ແຫ່ງ ສປປ ລາວ , ບົນພື້ນຖານ ການໃຊ້ຈ່າຍຂອງວິສາຫະກິດ ການລົງທຶນຕ່າງປະເທດເອງ ແລະ ໃຫ້ຖືວ່າ ການຕີລາຄາມູນຄ່າດັ່ງກ່າວ ເປັນອັນສົມສຸດ.

ມາດຕາ 22. ການປ່ຽນແປງພື້ນຖານຕ່າງໆ ຂອງວິສາຫະກິດການລົງທຶນຕ່າງປະເທດ

1.) ເມື່ອວິສາຫະກິດການລົງທຶນຕ່າງປະເທດ ໃດໜຶ່ງ (ຍົກເວັ້ນຫ້ອງການຜູ້ຕາງໜ້າ) ຫາກໄດ້ຖືກຈົດ ທະບຽນວິສາຫະກິດຕາມກົດໝາຍວ່າດ້ວຍທຸລະກິດແລ້ວ, ການປ່ຽນແປງໃດໜຶ່ງກ່ຽວກັບບັນຫາຕໍ່ໄປ ນີ້ ຈະຖືວ່າເປັນການປ່ຽນແປງພື້ນຖານສຳຄັນຂອງ ວິສາຫະກິດການລົງທຶນຕ່າງປະເທດ ດັ່ງກ່າວ :

- ກ. ຊື່,
- ຂ. ທີ່ຕັ້ງ,
- ຄ. ຮູບແບບຂອງວິສາຫະກິດການລົງທຶນຕ່າງປະເທດ,
- ງ. ເພີ່ມ ຫລື ຫລຸດຈຸດປະສົງ ຫລື ກິດຈະການ,
- ຈ. ທຶນທັງໝົດ ແລະ/ຫລື ທຶນຈົດທະບຽນ,
- ສ. ຜູ້ຖືຮຸ້ນ ,
- ຊ. ອັດຕາສ່ວນຮຸ້ນທີ່ຜູ້ຖືຮຸ້ນຜູ້ໃດຜູ້ໜຶ່ງ ຖືຢູ່.
- ຍ. ການຍົກເລີກ ຫລື ການຮວມຕົວເຂົ້າກັບບໍລິສັດອື່ນ.

2.) ການປ່ຽນແປງພື້ນຖານດັ່ງກ່າວຂ້າງເທິງນັ້ນຕ້ອງ ປະຕິບັດໃຫ້ສອດຄ່ອງກັບກົດໝາຍວ່າດ້ວຍທຸລະ ກິດ " ຄລທ " ຈະອອກໃບຢັ້ງຢືນຮັບຮູ້ການປ່ຽນແປງ ຫລື ດັດແກ້ກົດລະບຽບພາຍໃນ ຂອງ ວິສາ ຫະກິດການລົງທຶນຕ່າງປະເທດ ຫລື ໃນບາງກໍລະນີ ຖ້າມີການປ່ຽນແປງພື້ນຖານສຳຄັນ ແລະ ມີ ຫລາຍບັນຫາລວມກັນ " ຄລທ " ຈະອອກໃບອະນຸຍາດລົງທຶນ ຫລື ໃບຮັບຮອງກົດລະບຽບສະບັບ ດັດແກ້ ຫລື ສະບັບໃໝ່ ປ່ຽນແທນໃບອະນຸຍາດລົງທຶນ ຫລື ໃບຮັບຮອງກົດລະບຽບສະບັບເກົ່າ ແຕ່ອາ ຍຸການຂອງ ວິສາຫະກິດການລົງທຶນຕ່າງປະເທດ ແມ່ນໃຫ້ນັບເອົາແຕ່ມີທີ່ໄດ້ຮັບໃບອະນຸຍາດລົງທຶນ ສະບັບຕົ້ນເປັນຕົ້ນມາ ຈາກນັ້ນຈຶ່ງນຳເອົາເອກະສານ ທີ່ໄດ້ຮັບຮອງ ຫລື ດັດແກ້ໃໝ່ດັ່ງກ່າວນັ້ນໄປ ຂຶ້ນທະບຽນນຳເຈົ້າໜ້າທີ່ ຈົດທະບຽນວິສາຫະກິດ ແລະ ເຈົ້າໜ້າທີ່ອາກອນ ເພື່ອຂໍເອົາໃບທະບຽນວິ ສາຫະກິດ ແລະ ໃບທະບຽນອາກອນສະບັບໃໝ່ ຕາມລະບຽບກົດໝາຍຕໍ່ໄປ.

ໝວດທີ V

**ສິດ, ພັນທະ ແລະ ຜົນປະໂຫຍດທາງດ້ານພາສີ, ອາກອນ
ຂອງຜູ້ລົງທຶນຕ່າງປະເທດ**

ມາດຕາ 23. ສິດຂອງຜູ້ລົງທຶນຕ່າງປະເທດ

ໂດຍສອດຄ່ອງ ກັບດຳລັດສະບັບນີ້ ແລະ ລະບຽບກົດໝາຍຂອງ ສປປ ລາວ ມັກລົງທຶນຕ່າງປະເທດ,

ພະນັກງານ ລວມທັງຄອບຄົວຂອງຜູ້ກ່ຽວຈະມີສິດດັ່ງຕໍ່ໄປນີ້ :

1. ເຂົ້າ ແລະ ອອກ ສປປ ລາວ,
2. ເດີນທາງ ໄປມາ ໄດ້ທົ່ວທຸກບ່ອນ ໃນ ສປປ ລາວ , ຍົກເວັ້ນແຕ່ເຂດຫວງທ້າມ, ເຂດຍຸດທະສາດ ແລະ ບ່ອນທີ່ພົວພັນເຖິງຄວາມປອດໄພ ແລະ ວຽກງານປ້ອງກັນຊາດ ປ້ອງກັນຄວາມສະຫງົບ,
3. ຄອບຄອງ,ນຳໃຊ້ ແລະ ໂອນ ຊັບສົມບັດ ແລະ ຊັບສິນຕ່າງໆ ຂອງຕົນຕາມລະບຽບກົດໝາຍຂອງ ສປປ ລາວ,
4. ໂອນສິດທິ, ພັນທະ, ຮຸ້ນ ແລະ ຜົນປະໂຫຍດຕ່າງໆ ຂອງຜູ້ກ່ຽວ ໄປໃຫ້ຜູ້ອື່ນ ໂດຍສອດຄ່ອງກັບດຳລັດສະບັບນີ້ ແລະ ລະບຽບກົດໝາຍ ຂອງ ສປປ ລາວ,
5. ໂອນການໃຊ້ຈ່າຍ, ທຶນຮອນ, ລາຍໄດ້, ຜົນກຳໄລ, ສ່ວນແບ່ງປັນຜົນກຳໄລ, ເງິນເດືອນ ຈາກການລົງທຶນຂອງຕົນ ກັບຄືນປະເທດຕົນຫລື ປະເທດທີ່ສາມໄດ້ ພາຍຫລັງໄດ້ຂໍລະພັນທະຕ່າງໆຕາມລະບຽບກົດໝາຍ ໂດຍຜ່ານທະນາຄານຂອງ ສປປ ລາວ ຫລື ທະນາຄານຕ່າງປະເທດ ທີ່ຕັ້ງຢູ່ ສປປ ລາວ ໃນອັດຕາແລກປ່ຽນທີ່ທະນາຄານແຫ່ງ ສປປ ລາວ ໄດ້ກຳນົດອອກໃນແຕ່ລະໄລຍະ,
6. ນຳເຂົ້າຊັບສິນ ແລະ ວັດຖຸທັງໝົດທີ່ຈຳເປັນ ເຊິ່ງກ່ຽວຂ້ອງກັບໂຄງການລົງທຶນຂອງຕົນລວມທັງເຄື່ອງໃຊ້ສ່ວນຕົວຂອງຜູ້ລົງທຶນຕ່າງປະເທດ, ພະນັກງານ ແລະ ຄອບຄົວຂອງຜູ້ກ່ຽວຕາມລະບຽບກົດໝາຍ,
7. ສົ່ງອອກຜະລິດຕະພັນ ສິນຄ້າ ແລະ ການບໍລິການຕ່າງໆ ທີ່ຜະລິດໂດຍວິສາຫະກິດການລົງທຶນຕ່າງປະເທດ,
8. ປົກປ້ອງຜົນປະໂຫຍດຂອງຕົນເອງຕໍ່ໜ້າສານ ຫລື ອົງການແກ້ໄຂຂໍ້ຂັດແຍ່ງ ຂອງ ສປປ ລາວ ຫລື ອົງການແກ້ໄຂຂໍ້ຂັດແຍ່ງອື່ນໆ ກໍ່ໄດ້ໂດຍສອດຄ່ອງກັບດຳລັດສະບັບນີ້ ແລະ
9. ສິດອື່ນໆ ທີ່ໄດ້ກຳນົດໄວ້ ພາຍໃຕ້ດຳລັດສະບັບນີ້, ກົດໝາຍຂອງ ສປປ ລາວ, ສົນທິສັນຍາສາກົນທີ່ ສປປ ລາວເປັນພາກສີ, ສັນຍາການລົງທຶນໃດໜຶ່ງ ຫລື ສັນຍາການປົກປ້ອງ ແລະ ສົ່ງເສີມການລົງທຶນລະຫວ່າງປະເທດທີ່ປະຕິບັດກັນຢູ່.

ມາດຕາ 24. ພັນທະຂອງຜູ້ລົງທຶນຕ່າງປະເທດ

ຜູ້ລົງທຶນຕ່າງປະເທດ ຈະມີພັນທະຕ່າງໆດັ່ງຕໍ່ໄປນີ້ :

1. ປະຕິບັດພັນທະ ທາງດ້ານພາສີ ແລະ ອາກອນຕ່າງໆ ຕາມທີ່ໄດ້ກຳນົດໄວ້ໃນດຳລັດສະບັບນີ້ ແລະ ກົດໝາຍວ່າດ້ວຍພາສີອາກອນ ຂອງ ສປປ ລາວ,
2. ເປີດບັນຊີເງິນຝາກ ເປັນສະກຸນເງິນກີບ ແລະ ເງິນຕາຕ່າງປະເທດຢູ່ທະນາຄານທຸລະກິດຂອງ ສປປ ລາວ ຫລື ທະນາຄານທຸລະກິດຂອງຕ່າງປະເທດ ທີ່ຕັ້ງຢູ່ ສປປ ລາວ,
3. ນຳໃຊ້ລະບົບບັນຊີ ຂອງ ສປປ ລາວ ຫລື ໃນກໍລະນີຫາກຕ້ອງການນຳໃຊ້ລະບົບບັນຊີສາກົນ ຕ້ອງໄດ້ຮັບການເຫັນດີຈາກພາກສ່ວນທີ່ກ່ຽວຂ້ອງເສຍກ່ອນ,
4. ໃຫ້ບຸລິມະສິດແກ່ພົນລະເມືອງລາວ ໃນການນຳໃຊ້ວິຊາການ ແລະ ແຮງງານລາວ ເຂົ້າເຮັດວຽກ ແລະ ຍົກລະດັບຄວາມຊຳນານໃຫ້ພະນັກງານ ແລະ ແຮງງານດັ່ງກ່າວ,

5. ປະຕິບັດຕາມຄຳໝັ້ນສັນຍາ ແລະ ພັນທະຕ່າງໆ ທີ່ລະບຸໄວ້ໃນສັນຍາໃດໜຶ່ງທີ່ໄດ້ເຊັນກັບລັດຖະບານ ຫລື ຕາມໃບອະນຸຍາດລົງທຶນ ແລະ ຕາມບົດວິພາກເສດຖະກິດ ເຕັກນິກ ຂອງການລົງທຶນ,
6. ກ່ອນຈະເຊັນບົດບັນທຶກຄວາມເຂົ້າໃຈ ແລະ ສັນຍາປະເພດຕ່າງໆ ດັ່ງທີ່ໄດ້ລະບຸໄວ້ ໃນມາດຕາ 16.2 ຂອງດຳລັດສະບັບນີ້ ເຊິ່ງກ່ຽວກັບການຂໍສຳປະທານສິດຂອງ ສປປ ລາວ ຫລື ສິດທີ່ຕິດພັນກັບຊັບພະຍາກອນທຳມະຊາດຂອງຊາດ ຜູ້ລົງທຶນ ຫລື ຜູ້ພັດທະນາ ຕ້ອງວາງເງິນຄຳປະກັນ, ສ່ວນມູນຄ່າ, ຂັ້ນຕອນ ແລະ ເງື່ອນໄຂໃນການຄຳປະກັນນັ້ນຈະໄດ້ລະບຸໄວ້ໃນບົດບັນທຶກຄວາມເຂົ້າໃຈ ຫລື ສັນຍາປະເພດຕ່າງໆ ໃນເວລາເຈລະຈາລະຫວ່າງ ສປປ ລາວ ກັບຜູ້ລົງທຶນ ຫລື ຜູ້ພັດທະນາ,
7. ປະຕິບັດຕາມມາດຕະການຕ່າງໆ ຕາມລະບຽບກົດໝາຍເພື່ອຮັບປະກັນການປົກປ້ອງ ແລະ ການປົວແປງສະພາບແວດລ້ອມທຳມະຊາດໃຫ້ດີຄືເກົ່າ,
8. ນັບຖືຮີດຄອງປະເພນີອັນດີງາມ ຂອງປະຊາຊົນບັນດາເຜົ່າ ຂອງ ສປປ ລາວ,
9. ລາຍງານການເຄື່ອນໄຫວທຸລະກິດຂອງຕົນ ຕາມລະບຽບການໃຫ້ພາກສ່ວນກ່ຽວຂ້ອງເປັນປະຈຳ,
10. ພັນທະຕ່າງໆ ທັງໝົດຕາມທີ່ໄດ້ກຳນົດໄວ້ພາຍໃຕ້ດຳລັດສະບັບນີ້, ກົດໝາຍຂອງ ສປປ ລາວ ແລະ ສັນຍາການລົງທຶນໃດໜຶ່ງທີ່ເຊັນກັບ ສປປ ລາວ.

ມາດຕາ 25. ການນຳໃຊ້ທີ່ດິນ

1. ຫ້າມບໍ່ໃຫ້ ຜູ້ລົງທຶນຕ່າງປະເທດ , ວິສາຫະກິດການລົງທຶນຕ່າງປະເທດ ຫລື ຄົນຕ່າງປະເທດໄດ້ຮັບອະນຸຍາດເປັນເຈົ້າຂອງທີ່ດິນ ຢູ່ ສປປ ລາວ, ຜູ້ລົງທຶນຕ່າງປະເທດ, ວິສາຫະກິດການລົງທຶນຕ່າງປະເທດ ຫລື ພະນັກງານຕ່າງປະເທດຂອງວິສາຫະກິດດັ່ງກ່າວສາມາດເຊົ່າທີ່ດິນ ຈາກ ສປປ ລາວ ຫລື ພົນລະເມືອງລາວໂດຍກົງເທົ່ານັ້ນ ພາຍໃຕ້ຂໍ້ກຳນົດຂອງສັນຍາເຊົ່າທີ່ດິນ ຊຶ່ງເຮັດຂຶ້ນໂດຍສອດຄ່ອງກັບກົດໝາຍທີ່ດິນ. ສິດ ແລະ ພັນທະຂອງວິສາຫະກິດການລົງທຶນຕ່າງປະເທດ ຫລື ພະນັກງານຕ່າງປະເທດຂອງຕົນພາຍໃຕ້ສັນຍາເຊົ່າທີ່ດິນດັ່ງກ່າວສາມາດໃຫ້ເຊົ່າຕໍ່, ສືບທອດການເຊົ່າ ໂດຍສອດຄ່ອງກັບກົດໝາຍ ຂອງ ສປປ ລາວ ແລະ ຂໍ້ກຳນົດຂອງສັນຍາເຊົ່າທີ່ດິນດັ່ງກ່າວ.
2. ວິສາຫະກິດການລົງທຶນຕ່າງປະເທດ ຈະໄດ້ຮັບອະນຸຍາດນຳໃຊ້ທີ່ດິນ ຢູ່ ສປປ ລາວ ພຽງແຕ່ພາຍໃຕ້ສັນຍາເຊົ່າທີ່ດິນເທົ່ານັ້ນ , ຄ່າເຊົ່າທີ່ດິນສາມາດຄິດໄລ່ເຂົ້າເປັນລາຍຈ່າຍຂອງ ວິສາຫະກິດການລົງທຶນຕ່າງປະເທດ ຫລື ຜູ້ລົງທຶນພາຍໃນສາມາດປະກອບຄ່າເຊົ່າທີ່ດິນດັ່ງກ່າວ ເຂົ້າໃນທຶນຈົດທະບຽນຂອງວິສາຫະກິດການລົງທຶນຕ່າງປະເທດ ໂດຍໄດ້ຮັບໃບຮຸ້ນຈາກວິສາຫະກິດເປັນການຕອບແທນ.
3. ຖ້າວ່າວິສາຫະກິດການລົງທຶນຕ່າງປະເທດ ຫາກຖືກຍຸບ ຫລື ຍົກເລີກ ກ່ອນໝົດອາຍຸສັນຍາເຊົ່າທີ່ດິນ, ສັນຍາເຊົ່າທີ່ດິນດັ່ງກ່າວ ຈະຖືກຍົກເລີກໃນເວລາດຽວກັນ.
4. ໃນກໍລະນີມີການຍົກເລີກສັນຍາເຊົ່າທີ່ດິນກ່ອນກຳນົດ ວິສາຫະກິດການລົງທຶນຕ່າງປະເທດ ຈະມີສິດຮຽກຮ້ອງໃຫ້ມີການສົ່ງຄືນຈຳນວນຄ່າເຊົ່າທີ່ຖືກຈ່າຍລ່ວງໜ້າສຳລັບເວລາທີ່ຍັງເຫລືອຢູ່ເທົ່ານັ້ນ. ໃນກໍລະນີມີການຍົກເລີກສັນຍາເຊົ່າທີ່ດິນ ຊຶ່ງຜູ້ໃຫ້ເຊົ່າໄດ້ປະກອບຄ່າເຊົ່າທີ່ດິນເຂົ້າເປັນທຶນຈົດທະບຽນຂອງ ວິສາຫະກິດການລົງທຶນຕ່າງປະເທດ , ຜູ້ເຊົ່າຈະບໍ່ໄດ້ໃຊ້ແທນຄືນກ່ຽວກັບຄ່າເຊົ່າທີ່ດິນ .

5. ວິສາຫະກິດການລົງທຶນຕ່າງປະເທດ ແລະ ພະນັກງານຂອງຕົນ ຈະໄດ້ຮັບອະນຸຍາດເປັນເຈົ້າຂອງຕົກອາຄານ ແລະ ການພັດທະນາຕ່າງໆ ທີ່ເກີດຂຶ້ນໃນດິນຕອນນັ້ນ ແຕ່ວ່າການເປັນເຈົ້າຂອງດັ່ງກ່າວນັ້ນແມ່ນຂຶ້ນກັບໄລຍະເວລາທີ່ກຳນົດໄວ້ໃນສັນຍາເຊົ່າທີ່ດິນດັ່ງກ່າວນັ້ນ.
6. ພັນທະທາງດ້ານພາສີອາກອນທຸກຢ່າງ ທີ່ກ່ຽວກັບການເປັນເຈົ້າຂອງ, ການນຳໃຊ້ , ການເຊົ່າທີ່ດິນ ຫລື ການເຊົ່າທີ່ພັກອາໄສ ຈະແມ່ນຄວາມຮັບຜິດຊອບຂອງຜູ້ໃຫ້ເຊົ່າ ນອກຈາກຈະຕົກລົງກັນຕ່າງຫາກໃນສັນຍາເຊົ່າດັ່ງກ່າວ.
7. ສັນຍາເຊົ່າດັ່ງກ່າວຂ້າງເທິງນັ້ນ ຕ້ອງໄດ້ໄປຜ່ານການຢັ້ງຢືນ ແລະ ຈົດທະບຽນນຳຂະແໜງການກ່ຽວຂ້ອງຕາມລະບຽບກົດໝາຍ.

ມາດຕາ 26. ຜົນປະໂຫຍດທີ່ໄດ້ຮັບສິດທິພິເສດທາງດ້ານພາສີ, ອາກອນ ຂອງຜູ້ລົງທຶນຕ່າງປະເທດ

ວິສາຫະກິດການລົງທຶນຕ່າງປະເທດ ແມ່ນຈະໄດ້ຮັບນະໂຍບາຍໃຫ້ເສຍພາສີ ແລະ ອາກອນນຳເຂົ້າ 1% (ໜຶ່ງສ່ວນຮ້ອຍ) ສຳລັບວັດຖຸອຸປະກອນ, ເຄື່ອງຈັກ, ພາຫະນະການຜະລິດ ແລະ ການຂົນສົ່ງທີ່ຈຳເປັນ ເພື່ອຮັບໃຊ້ການຜະລິດທຸລະກິດ ຫລື ການກໍ່ສ້າງໃນໂຄງການຂອງຕົນເທົ່ານັ້ນ , ຫາກບໍ່ແມ່ນນຳເຂົ້າມາເພື່ອຮັບໃຊ້ໃນເປົ້າໝາຍອື່ນ ແລະ ເຄື່ອງຂອງດັ່ງກ່າວແມ່ນບໍ່ມີຢູ່ພາຍໃນປະເທດ ຫລືມີແຕ່ປະລິມານບໍ່ພຽງພໍກັບຄວາມຕ້ອງການ ຊຶ່ງຈະໄດ້ພິຈາລະນາໃຫ້ສອດຄ່ອງກັບລັກສະນະ ແລະ ເງື່ອນໄຂດັ່ງຕໍ່ໄປນີ້ :

- 1.) ຍານພາຫະນະ : ແມ່ນຍານພາຫະນະທີ່ຮັບໃຊ້ໃຫ້ແກ່ການຜະລິດໂດຍກົງເຊັ່ນ : ລົດບັນທຸກ, ລົດບຸກເບີກດິນ, ລົດຕູ້ໃຫຍ່ເພື່ອຂົນສົ່ງກຳມະກອນ ແລະ ລົດວິຊາສະເພາະ ເຊິ່ງປະລິມານທີ່ຈະອະນຸຍາດໃຫ້ນຳເຂົ້ານັ້ນ ຕ້ອງໃຫ້ເໝາະສົມກັບຂະໜາດທຶນ ແລະ ບໍລິມາດວຽກງານໂດຍອີງໃສ່ບົດວິພາກເສດຖະກິດ - ເຕັກນິກ, ອີງຕາມຄວາມຈຳເປັນ ແລະ ຄວາມຮຽກຮ້ອງຕ້ອງການຕົວຈິງຂອງແຕ່ລະໂຄງການ.

ສຳລັບລົດເກງ, ລົດກະບະ, ລົດຕູ້ນ້ອຍ, ລົດຈີບ ແລະ ພາຫະນະຮັບໃຊ້ອື່ນໆນອກຈາກທີ່ໄດ້ລະບຸໄວ້ໃນຂໍ້ 1 ເທິງນີ້ ຖ້າຫາກມີຄວາມຈຳເປັນຕ້ອງນຳເຂົ້າມາເພື່ອຮັບໃຊ້ການເຄື່ອນໄຫວທຸລະກິດຂອງບໍລິສັດນັ້ນ " ຄລຫ " ຈະໄດ້ພິຈາລະນາຕາມຄວາມເໝາະສົມ ແລະ ໃຫ້ປະຕິບັດຕາມລະບຽບກົດໝາຍວ່າດ້ວຍພາສີ, ອາກອນ ຂອງ ສປປ ລາວ.

- 2.) ວັດຖຸອຸປະກອນ ສຳລັບການກໍ່ສ້າງໂຮງງານ ແລະ ເຄື່ອງຈັກການຜະລິດ :

- ເຄື່ອງຂອງດັ່ງກ່າວແມ່ນບໍ່ມີຢູ່ພາຍໃນປະເທດ ຫລືມີ ແຕ່ປະລິມານບໍ່ພຽງພໍກັບຄວາມຕ້ອງການ ແລະ ນຳເຂົ້າມາເພື່ອຮັບໃຊ້ສະເພາະການກໍ່ສ້າງ ແລະ ຜະລິດໃນໂຄງການຂອງຕົນເທົ່ານັ້ນ ບົນພື້ນຖານແບບ, ແຜນຜັງ ແລະ ໃບຄິດໄລ່ປະເມີນລາຄາ ທີ່ໄດ້ຮັບຮອງເອົາໂດຍຂະແໜງການທີ່ກ່ຽວຂ້ອງ.
- ສຳລັບການນຳເຂົ້າເຄື່ອງຈັກການຜະລິດ ແມ່ນຈະອະນຸຍາດບົນພື້ນຖານການເຫັນດີຂອງຂະແໜງການກ່ຽວຂ້ອງ.

- 3.) ວັດຖຸດິບ :

- ການນຳເຂົ້າວັດຖຸດິບ , ຜະລິດຕະພັນເຄິ່ງສຳເລັດຮູບ ເພື່ອນຳໃຊ້ໃນການຜະລິດ , ການປຸງແຕ່ງ ຫລືປະ

ກອບເປັນຜະລິດຕະພັນຂາອອກນັ້ນ ຈະໄດ້ຮັບການຍົກເວັ້ນພາສີ ອາກອນຂາເຂົ້າ, ເມື່ອມີການສົ່ງອອກຜະລິດຕະພັນນັ້ນ ກໍ່ຈະໄດ້ຮັບການຍົກເວັ້ນພາສີອາກອນຂາອອກເຊັ່ນດຽວກັນ.

- ສຳລັບວັດຖຸດິບ ແລະ ຜະລິດຕະພັນເຄັ່ງສຳເລັດຮູບ ທີ່ນຳເຂົ້າມາ ເພື່ອທຳການປຸງແຕ່ງ ຫລື ປະກອບເປັນຜະລິດຕະພັນ ສຳເລັດຮູບເພື່ອປຸງແທນສິນຄ້ານຳເຂົ້ານັ້ນ ກໍ່ຈະໄດ້ຮັບການຜ່ອນຜັນພາສີອາກອນຂາເຂົ້າຕາມລະບຽບກົດໝາຍວ່າດ້ວຍພາສີອາກອນຂອງລັດຖະບານ.

ໃນກໍລະນີພິເສດ ທີ່ໄດ້ຮັບການຕົກລົງຈາກລັດຖະບານແຫ່ງ ສປປ ລາວ ວິສາຫະກິດການລົງທຶນຕ່າງປະເທດຈະໄດ້ຮັບສິດ ແລະ ຜົນປະໂຫຍດ ຈາກການລົງທຶນທີ່ມີຜົນກະທົບອັນດີ ຫລື ການລົງທຶນຂະໜາດໃຫຍ່ ແລະ ມີຄວາມໝາຍສຳຄັນຕໍ່ເສດຖະກິດ ແລະ ສັງຄົມຂອງ ສປປ ລາວ ດ້ວຍການຜ່ອນຜັນ ຫລື ການຍົກເວັ້ນອາກອນກຳໄລ ແລະ/ຫລື ພາສີອາກອນ-ຂາເຂົ້າ, ອຸປະກອນ ແລະ ພາຫະນະການຜະລິດ, ເຄື່ອງອາໄຫລ່ ແລະ ອຸປະກອນອື່ນໆ ຕື່ມອີກ.

ນອກຈາກສິດທິ ແລະ ນະໂຍບາຍພິເສດທາງດ້ານພາສີອາກອນຕາມທີ່ໄດ້ລະບຸໄວ້ ຂ້າງ ເທິງນີ້ແລ້ວ ຜູ້ລົງທຶນຕ່າງປະເທດ ຕ້ອງໄດ້ເສຍອາກອນຕົວເລກທຸລະກິດ, ອາກອນຊົມໃຊ້ ແລະ ຄ່າທຳນຽມອື່ນໆ ຕາມລະບຽບກົດໝາຍຂອງ ສປປ ລາວ.

ໝວດທີ VI

ການວາງແຜນການ, ການຄຸ້ມຄອງ ແລະ ການຕິດຕາມກວດກາໂຄງການລົງທຶນ

ມາດຕາ 27. ການວາງແຜນການ

1. ລັດຖະບານມອບໃຫ້ຄະນະກຳມະການຄຸ້ມຄອງການລົງທຶນຕ່າງປະເທດຂັ້ນທ້ອງຖິ່ນ (ແຂວງ, ກຳມະການແຜງນະຄອນ ແລະ ເຂດພິເສດ) ເປັນຜູ້ວາງແຜນການ ແລະ ກຳນົດໂຄງການລົງທຶນຂອງຕ່າງປະເທດທີ່ມີມູນຄ່າແຕ່ 100.000 - 1.000.000 ໂດລາສະຫະລັດ ເພື່ອດຶງດູດການລົງທຶນຂອງຕ່າງປະເທດຢູ່ທ້ອງຖິ່ນຂອງຕົນ.
2. ລັດຖະບານມອບໃຫ້ກະຊວງແລະອົງການທີ່ກ່ຽວຂ້ອງເປັນຜູ້ກຳນົດນະໂຍບາຍ, ວາງແຜນການ, ແລະກຳນົດໂຄງການລົງທຶນຕ່າງປະເທດ ທີ່ມີມູນຄ່າຫລາຍກວ່າ 1.000.000 ໂດລາສະຫະລັດຂຶ້ນໄປ ເພື່ອດຶງດູດການລົງທຶນຂອງຕ່າງປະເທດຢູ່ໃນຂົງເຂດວຽກງານໃນຂະແໜງການຂອງຕົນ.

ມາດຕາ 28. ການປະຕິບັດໂຄງການລົງທຶນ

- 1 ໂຄງການລົງທຶນໃດກໍ່ຕາມ ຈະສາມາດດຳເນີນກິດຈະການໄດ້ກໍ່ຕໍ່ເມື່ອໄດ້ຮັບການອະນຸຍາດຢ່າງເປັນລາຍລັກອັກສອນຈາກຄະນະກຳມະການຄຸ້ມຄອງການລົງທຶນຕ່າງປະເທດ ແລະ ໄດ້ຂຶ້ນທະບຽນວິສາຫະກິດແລ້ວເທົ່ານັ້ນ. ການດຳເນີນກິດຈະການ ກ່ອນການອະນຸຍາດ ຈະຖືວ່າເປັນການຝ່າຍຝືນກິດໝາຍວ່າດ້ວຍການສົ່ງເສີມ ແລະ ຄຸ້ມຄອງການລົງທຶນຕ່າງປະເທດ ຢູ່ ສປປ ລາວ.

- 2 ບັນດາຂະແໜງການ, ອົງການ ແລະ ທ້ອງຖິ່ນທີ່ກ່ຽວຂ້ອງ ຕ້ອງອໍານວຍຄວາມສະດວກຕາມລະບຽບກົດໝາຍ ແລະ ພາລະໜ້າທີ່ຂອງຕົນໃຫ້ແກ່ຜູ້ລົງທຶນ ໃນການດໍາເນີນໂຄງການທີ່ໄດ້ຮັບອະນຸຍາດແລ້ວນັ້ນ. ເພື່ອສະດວກ ແລະ ຮັບປະກັນການປະຕິບັດຫຼັກການ " ຜ່ານປະຕູດຽວ" ໄດ້ຢ່າງເຕັມສ່ວນນັ້ນ ໃຫ້ຈັດຕັ້ງໜ່ວຍບໍລິການການລົງທຶນຂຶ້ນ ເພື່ອອໍານວຍຄວາມສະດວກແກ່ຜູ້ລົງທຶນ ໃນການປະກອບເອກະສານການລົງທຶນ, ຂຶ້ນທະບຽນວິສາຫະກິດ ແລະ ບໍລິການການຂໍອະນຸຍາດຕ່າງໆ ທີ່ກ່ຽວຂ້ອງ; ທັງນີ້ກໍເພື່ອໃຫ້ສາມາດປະຕິບັດກົດໝາຍວ່າດ້ວຍການສົ່ງເສີມ ແລະ ຄຸ້ມຄອງການລົງທຶນຕ່າງປະເທດໄດ້ເປັນຢ່າງດີ; ສ້າງຄວາມສະດວກ ແລະ ຄວາມປະທັບໃຈແກ່ຜູ້ລົງທຶນ. (ສ່ວນລະບຽບໃນການຈັດຕັ້ງໜ່ວຍງານ ແລະ ວິທີເຮັດວຽກຂອງໜ່ວຍງານນີ້ແມ່ນໃຫ້ທ້ອງຖານຄຸ້ມຄອງການລົງທຶນຕ່າງປະເທດວາງອອກຕາມຄວາມເໝາະສົມ) .
- 3 ໂຄງການລົງທຶນທີ່ດໍາເນີນການຢູ່ໃນຂອບເຂດພື້ນທີ່ຂອງທ້ອງຖິ່ນໃດ ຕ້ອງໃຫ້ອໍານາດການປົກຄອງທ້ອງຖິ່ນນັ້ນ ມີໜ້າທີ່ຊ່ວຍໃນການຄຸ້ມຄອງ, ດູແລ, ຕິດຕາມກວດກາ ແລະ ລາຍງານທ້ອງຖານຂອງຄະນະຄຸ້ມຄອງການລົງທຶນ, ບັນດາຂະແໜງການສາຍຕັ້ງ ທີ່ຄຸ້ມຄອງໂຄງການລົງທຶນນັ້ນ ຕ້ອງສົມທົບແໜ້ນກັບທ້ອງຖິ່ນ ແລະ ປົກສາທາລີລະອຽດກ່ຽວກັບການມອບໝາຍຕາມພາລະບົດບາດ ຂອງແຕ່ລະພາກສ່ວນໃນການຕິດຕາມ, ຊຸກຍູ້ການດໍາເນີນໂຄງການນັ້ນ, ແນໃສ່ຮັບປະກັນຄວາມເປັນເອກະພາບກົມກຽວ ແລະ ສອດຄ່ອງກັບລະບຽບກົດໝາຍຂອງ ສປປ ລາວ.

ມາດຕາ 29. ການແບ່ງຂັ້ນຄຸ້ມຄອງການລົງທຶນຂອງຕ່າງປະເທດ

ຫຼັງຈາກນັ້ນກໍລົງທຶນຕ່າງປະເທດໄດ້ຮັບອະນຸຍາດຈາກລັດຖະບານແລ້ວ, ລັດຖະບານຈະມອບໃຫ້ອໍານາດການປົກຄອງແລະກະຊວງທີ່ກ່ຽວຂ້ອງເປັນຜູ້ຄຸ້ມຄອງການຈັດຕັ້ງປະຕິບັດໂຄງການລົງທຶນຂອງຕ່າງປະເທດຕາມຂອບເຂດຄວາມຮັບຜິດຊອບຂອງຕົນ.

1. ລັດຖະບານມອບໃຫ້ອໍານາດການປົກຄອງແຂວງ, ກຳແພງນະຄອນ ແລະ ເຂດພິເສດ, ເປັນເຈົ້າການໃນການຄຸ້ມຄອງການເຄື່ອນໄຫວທຸລະກິດການລົງທຶນຂອງຕ່າງປະເທດທີ່ມີມູນຄ່າແຕ່ 100.000 - 1.000.000 ໂດລາສະຫະລັດ ທີ່ດໍາເນີນການເຄື່ອນໄຫວທຸລະກິດຢູ່ໃນທ້ອງຖິ່ນຂອງຕົນ.
2. ລັດຖະບານມອບໃຫ້ກະຊວງ ແລະ ອົງການທຽບເທົ່າກະຊວງເປັນຜູ້ຄຸ້ມຄອງ ການເຄື່ອນໄຫວທຸລະກິດການລົງທຶນຂອງຕ່າງປະເທດທີ່ມີມູນຄ່າຫຼາຍກວ່າ 1.000.000 ໂດລາສະຫະລັດ ຂຶ້ນໄປ.

ມາດຕາ 30. ການກວດກາການປະຕິບັດໂຄງການລົງທຶນ

- 1 ການຕິດຕາມກວດກາ ແລະ ການປະເມີນຜົນຂອງການລົງທຶນຕ່າງປະເທດ ຕ້ອງປະສານສົມທົບແໜ້ນກັບພາກສ່ວນຕ່າງໆ ເພື່ອດໍາເນີນການຕິດຕາມ ການຈັດຕັ້ງດໍາເນີນໂຄງການລົງທຶນຕ່າງໆ ທີ່ໄດ້ຮັບອະນຸຍາດໄປແລ້ວນັ້ນຕາມພາລະບົດບາດຂອງໃຜລາວ ບົນພື້ນຖານຂອງສັນຍາລົງທຶນ ແລະ ຂໍ້ກຳນົດກົດໝາຍຂອງ ສປປ ລາວ.

ການຕິດຕາມກວດກາ ຕ້ອງດຳເນີນເປັນປົກກະຕິ ຕາມລະບຽບການອັນເປັນລະບົບ, ຈະແຈ້ງ (ລາຍງານປະຈຳ 6 ເດືອນ, ປະຈຳປີ ຍົກເວັ້ນໂຄງການທີ່ມີສັນຍາກັບລັດຖະບານຕ້ອງໄດ້ລາຍງານຕາມທີ່ໄດ້ກຳນົດໄວ້ໃນສັນຍາ) ການລົງຕິດຕາມກວດກາດັ່ງກ່າວແມ່ນຈະບໍ່ເປັນການສ້າງຄວາມຫຍຸ້ງຍາກສັບສົນ ໂດຍບໍ່ຈຳເປັນໃຫ້ແກ່ຜູ້ລົງທຶນ.

- 2 ຫ້ອງການຄຸ້ມຄອງການລົງທຶນຕ່າງປະເທດ ຕ້ອງສ້າງລວມຜົນການກວດກາໂຄງການລົງທຶນຕ່າງໆ ຢ່າງເປັນລະບົບ, ມີການຕີລາຄາ ແລະ ໄຈ້ແຍກບັນຫາຢ່າງພາວະວິໄສ. ຈາກນັ້ນ ຕ້ອງເຮັດເປັນເອກະສານລາຍງານໃຫ້ຄະນະຄຸ້ມຄອງການລົງທຶນກໍ່ຄືລັດຖະບານຊາບ ເພື່ອຊອກວິທີແກ້ໄຂຢ່າງເໝາະສົມ ແລະ ທັນການ.
- 3 ຄະນະຄຸ້ມຄອງການລົງທຶນ ຕ້ອງຊີ້ນຳການແກ້ໄຂບັນຫາຕ່າງໆ ທີ່ກວດກາພົບເຫັນນັ້ນຢ່າງເປັນເຈົ້າການແນໃສ່ເຮັດໃຫ້ການຈັດຕັ້ງປະຕິບັດສັນຍາກໍ່ຄືໂຄງການລົງທຶນມີຜົນຄືບໜ້າ ແລະ ຮັບປະກັນໃຫ້ການປະຕິບັດລະບຽບການ ແລະ ກົດໝາຍລົງທຶນມີຄວາມສັກສິດ.
- 4 ໃນກໍລະນີທີ່ຫ້ອງການ " ຄລທ " ເຫັນວ່າມີຄວາມຈຳເປັນຈະຕ້ອງໄດ້ດຳເນີນການກວດກາສະເພາະເປັນແຕ່ລະກໍລະນີ " ຄລທ " ຕ້ອງແຈ້ງເປັນລາຍລັກອັກສອນໃຫ້ວິສາຫະກິດການລົງທຶນຕ່າງປະເທດຊາບລ່ວງໜ້າຢ່າງໜ້ອຍ 7 ວັນລັດຖະການ.

ມາດຕາ 31. ການໂຈະ ຫລື ການຍົກເລີກໂຄງການ

1. ຖ້າເຫັນວ່າການດຳເນີນງານຂອງ ວິສາຫະກິດການລົງທຶນຕ່າງປະເທດ ຫາກລະເມີດ ກົດໝາຍແຫ່ງສປປ ລາວ, ດຳລັດສະບັບນີ້ ຫລື ສັນຍາການລົງທຶນໃດໜຶ່ງ ກ່ອນອື່ນໝົດ " ຄລທ " ຕ້ອງແຈ້ງໃຫ້ ວິສາຫະກິດການລົງທຶນຕ່າງປະເທດ ຊາບເປັນລາຍລັກອັກສອນເຖິງການລະເມີດດັ່ງກ່າວ ໂດຍລະບຸຢ່າງ ລະອຽດຈະແຈ້ງກ່ຽວກັບຂໍ້ຜິດພາດ ຫລື ຂໍ້ທີ່ລະເມີດ ພ້ອມທັງແນະນຳວິທີການກ່ຽວກັບການແກ້ໄຂ ແລະ ວາງກຳນົດເວລາໃຫ້ປະຕິບັດຢ່າງສົມເຫດສົມຜົນໂດຍສອດຄ່ອງກັບບົດບັນຍັດຂອງກົດໝາຍ ແລະ ລະບຽບການຕ່າງໆທີ່ກ່ຽວຂ້ອງ.
2. ຖ້າ ວິສາຫະກິດການລົງທຶນຕ່າງປະເທດ ຫາກບໍ່ປະຕິບັດ ຫລື ບໍ່ມີຄວາມຈິງໃຈເພື່ອແກ້ໄຂຂໍ້ຜິດພາດ ຫລື ຂໍ້ລະເມີດດັ່ງກ່າວ ພາຍໃນກຳນົດເວລາທີ່ໄດ້ກຳນົດໄວ້ໃນໃບແຈ້ງເຕືອນເທື່ອທຳອິດນັ້ນ " ຄລທ " ຈະແຈ້ງໃຫ້ ວິສາຫະກິດການລົງທຶນຕ່າງປະເທດຊາບ ເປັນເທື່ອທີສອງກ່ຽວກັບການລະເມີດນັ້ນເປັນລາຍລັກອັກສອນໂດຍລະບຸເຖິງລາຍລະອຽດຕ່າງໆຄືກັນກັບການແຈ້ງການເທື່ອທຳອິດ ແລະອາດຈະໃຫ້ຄຳເຫັນ ຫລື ຂໍ້ຄວາມຕັກເຕືອນເພີ່ມເຕີມ ເພື່ອໃຫ້ ວິສາຫະກິດການລົງທຶນຕ່າງປະເທດ ຕ້ອງໄດ້ແກ້ໄຂ.
3. ຖ້າວ່າ ວິສາຫະກິດການລົງທຶນຕ່າງປະເທດ ຫາກບໍ່ປະຕິບັດ ຫລືປະຕິບັດກໍບໍ່ເຕັມເມັດເຕັມໜ່ວຍພາຍໃນກຳນົດເວລາທີ່ລະບຸໄວ້ໃນແຈ້ງການເທື່ອທີສອງນັ້ນ " ຄລທ " ສາມາດໂຈະຊົ່ວຄາວການດຳເນີນງານຂອງວິສາຫະກິດການລົງທຶນຕ່າງປະເທດ ໂດຍອອກແຈ້ງການໂຈະເປັນລາຍລັກອັກສອນ ພ້ອມທັງບອກເຖິງສາເຫດ, ຂໍ້ຜິດພາດ ແລະ ເງື່ອນໄຂຕ່າງໆເພື່ອໃຫ້ ວິສາຫະກິດການລົງທຶນຕ່າງປະເທດແກ້ໄຂ.

4. ຖ້າວ່າ ວິສາຫະກິດການລົງທຶນຕ່າງປະເທດ ຍັງບໍ່ແກ້ໄຂການລະເມີດດັ່ງກ່າວພາຍໃນ 90 (ເກົ້າສິບ) ວັນ ນັບແຕ່ວັນແຈ້ງການໂຈະຊົ່ວຄາວເປັນຕົ້ນໄປ " ຄລທ " ສາມາດອອກແຈ້ງການຖອນໃບອະນຸຍາດລົງທຶນ ຫລື ຍົກເລີກເປັນລາຍລັກອັກສອນ ໂດຍລະບຸລະອຽດ ກ່ຽວກັບສາເຫດ ຫລື ເຫດຜົນໃນການຍົກເລີກດັ່ງ ກ່າວ, ຖ້ານັກລົງທຶນຕ່າງປະເທດບໍ່ພໍໃຈຕໍ່ການຖອນໃບອະນຸຍາດລົງທຶນດັ່ງກ່າວ ຜູ້ກ່ຽວສາມາດປະກອບ ຄຳຮ້ອງຟ້ອງສະເໜີໃຫ້ສານພິຈາລະນາຕັດສິນຄະດີຕາມລະບຽບກົດໝາຍ.
5. ການໂຈະ ຫລືການຍົກເລີກການດຳເນີນງານຂອງ ວິສາຫະກິດການລົງທຶນຕ່າງປະເທດ ຈະບໍ່ໂຈະ ຫລື ຍົກເລີກພັນທະ ທາງດ້ານພາສີອາກອນ, ຫນີ້ສິນ ແລະ ຄ່າເສັຍຫາຍຕ່າງໆ ທາງພາກລັດ ແລະ ເອກະຊົນ ຂອງ ວິສາຫະກິດການລົງທຶນຕ່າງປະເທດ .
6. ຂໍ້ກຳນົດຕ່າງໆ ຂອງມາດຕານີ້ ແມ່ນຈະບໍ່ໄປຂັດກັບວິທີດຳເນີນການໃນຮູບແບບອື່ນຕໍ່ " ວິສາຫະກິດການ ລົງທຶນຕ່າງປະເທດ " ຕາມລະບຽບກົດໝາຍຂອງ ສປປ ລາວ ແລະ ບໍ່ຂັດກັບສັນຍາທີ່ຜູ້ລົງທຶນ ໄດ້ເຊັນກັບ ສປປ ລາວ.
7. ໃນກໍລະນີຫາກເຫັນວ່າວິສາຫະກິດການລົງທຶນ ລວມທັງຜູ້ລົງທຶນຕ່າງປະເທດ ຫາກລະເມີດກົດໝາຍຂອງ ສປປ ລາວຢ່າງຮ້າຍແຮງ , " ຄລທ " ມີສິດສັ່ງໂຈະຊົ່ວຄາວ ແລ້ວປະກອບເອກະສານຮ້ອງຟ້ອງຂຶ້ນສານ ເພື່ອດຳເນີນຄະດີຕາມກົດໝາຍຂອງ ສປປ ລາວ.

ມາດຕາ 32. ການຍຸບເລີກວິສາຫະກິດການລົງທຶນຕ່າງປະເທດ

1. ວິສາຫະກິດການລົງທຶນຕ່າງປະເທດ ຈະຖືກຍຸບ ຫລື ຍົກເລີກ ດັ່ງຕໍ່ໄປນີ້ :
 - ກ. ພົດອາຍຸທີ່ອະນຸຍາດລົງທຶນ ໂດຍບໍ່ໄດ້ສະເໜີຕໍ່ ຫລື ບໍ່ອະນຸຍາດໃຫ້ຕໍ່.
 - ຂ. ດ້ວຍມະຕິຕົກລົງຂອງຜູ້ຖືຫຸ້ນ ຂອງວິສາຫະກິດການລົງທຶນຕ່າງປະເທດ ໂດຍສອດຄ່ອງກັບກົດໝາຍ ທຸລະກິດ.
 - ຄ. ໂດຍສອດຄ່ອງກັບ ກົດໝາຍລົ້ມລະລາຍ ຫລື
 - ງ. ໂດຍຄຳສັ່ງຈາກສານ ທີ່ມີການກະທຳດັ່ງຕໍ່ໄປນີ້ :
 - ການລະເມີດກົດໝາຍແຫ່ງ ສປປ ລາວ ຊຶ່ງບໍ່ຖືກແກ້ໄຂ ຕາມການແຈ້ງການຈາກ " ຄລທ " ຕາມ ມາດຕາ 31 ຂອງດຳລັດສະບັບນີ້.
 - ການຍົກເລີກການດຳເນີນກິດຈະການ ໂດຍ ການຕັດສິນຂອງສານ ຫລື
2. ໃນກໍລະນີທີ່ມີມະຕິຕົກລົງໃດໜຶ່ງຂອງຜູ້ຖືຮຸ້ນ ໃຫ້ຍຸບ ຫລື ຍົກເລີກ, ວິສາຫະກິດການລົງທຶນຕ່າງປະເທດ ຕ້ອງສົ່ງສຳເນົາມະຕິຕົກລົງດັ່ງກ່າວໄປຍັງ " ຄລທ " ພາຍໃນ ສິບ (10) ວັນລັດຖະການ ນັບແຕ່ວັນ ອອກມະຕິຕົກລົງດັ່ງກ່າວ ພ້ອມກັບຈົດໝາຍອະທິບາຍເຖິງເຫດຜົນ ສຳລັບການຍຸບ ຫລື ການຍົກເລີກວິ ສາຫະກິດການລົງທຶນຕ່າງປະເທດ ໃຫ້ແກ່ " ຄລທ " .
3. ກ່ອນການຍຸບ ຫລື ຍົກເລີກວິສາຫະກິດການລົງທຶນຕ່າງປະເທດ ຫ້ອງການ " ຄລທ " ຕ້ອງສົ່ງຂໍ້ຄຳເຫັນ ນຳພາກສ່ວນກ່ຽວຂ້ອງ ເພື່ອຢັ້ງຢືນວ່າ ວິສາຫະກິດການລົງທຶນຕ່າງປະເທດດັ່ງກ່າວໄດ້ສຳລະສະສາງບັນ ຫາຕ່າງໆ ແລະ ໄດ້ປະຕິບັດພັນທະຂອງຕົນໂດຍສອດຄ່ອງກັບກົດໝາຍຂອງ ສປປ ລາວ ແລ້ວ .

4. ເມື່ອມີການ ຍຸບ ຫລື ຍົກເລີກ ວິສາຫະກິດການລົງທຶນຕ່າງປະເທດ , " ຄລທ " ຈະຖອນໃບອະນຸຍາດ ລົງທຶນຕ່າງປະເທດ ແລະ ແຈ້ງໃຫ້ເຈົ້າໜ້າທີ່ຈົດທະບຽນວິສາຫະກິດ ແລະ ກົມສ່ວຍສາອາກອນຊາບ ກ່ຽວກັບການຖອນໃບອະນຸຍາດດັ່ງກ່າວ.ເຈົ້າໜ້າທີ່ຈົດທະບຽນວິສາຫະກິດ ຈຶ່ງຈະລົບລ້າງໃບທະບຽນວິ ສາຫະກິດຂອງ ວິສາຫະກິດການລົງທຶນຕ່າງປະເທດ . ລິບ ວິສາຫະກິດການລົງທຶນຕ່າງປະເທດ ອອກ ຈາກການຈົດທະບຽນວິສາຫະກິດ, ແລ້ວຈະແຈ້ງໃຫ້ມະຫາຊົນຊາບກ່ຽວກັບການລົບລ້າງດັ່ງກ່າວ ໂດຍ ປະກາດອອກໜັງສືພິມ ແລະ ຈົດໝາຍເຫດທາງການໃດໜຶ່ງ. ໃນບາດກ້າວອັນສຸດທ້າຍ ວິສາຫະກິດ ການລົງທຶນຕ່າງປະເທດ ຈະສົ່ງກາປະທັບຂອງບໍລິສັດກັບຄືນໄປໃຫ້ເຈົ້າໜ້າທີ່ຈົດທະບຽນວິສາຫະກິດ.
5. ເມື່ອສຳເລັດການຍຸບວິສາຫະກິດການລົງທຶນຕ່າງປະເທດ ໂດຍສອດຄ່ອງກັບດຳລັດສະບັບນີ້ ແລະ ກົດ ໝາຍທຸລະກິດແລ້ວ. ນັກລົງທຶນຕ່າງປະເທດທີ່ກ່ຽວຂ້ອງຈະມີສິດນຳເອົາທຶນ, ເງິນ ຫລື ລາຍຮັບອື່ນໆ ຈາກການສະສາງບັນຊີຂອງບໍລິສັດ ກັບຄືນປະເທດຂອງຕົນ ພາຍຫລັງທີ່ໄດ້ປະຕິບັດພັນທະຕ່າງໆ ຕາມ ກົດໝາຍຂອງ ສປປ ລາວແລ້ວ.

ໝວດທີ VII
ການແກ້ໄຂຂໍ້ຂັດແຍ່ງ

ມາດຕາ 33. ການແກ້ໄຂຂໍ້ຂັດແຍ່ງລະຫວ່າງຄູ່ຂັດແຍ່ງເອກະຊົນດ້ວຍກັນ

1. ໃນກໍລະນີມີຂໍ້ຂັດແຍ່ງລະຫວ່າງຜູ້ລົງທຶນຕ່າງປະເທດດ້ວຍກັນ(ລວມທັງພະນັກງານຕ່າງປະເທດຂອງຕົນ) ແລະຝ່າຍໃດໜຶ່ງນອກຈາກ ສປປ ລາວ ກ່ຽວກັບການລົງທຶນຕ່າງປະເທດໃດໜຶ່ງ, ຄູ່ຂັດແຍ່ງ ຕ້ອງຊອກ ຫາວິທີການແກ້ໄຂຂໍ້ຂັດແຍ່ງ ໂດຍມີການເຈລະຈາປຶກສາຫາລື ຫລື ການໄກ່ເກ່ຍກັນເສຍກ່ອນ " ຄລທ " ສາມາດໃຫ້ການປຶກສາຫາລື ຫລື ເປັນຜູ້ໄກ່ເກ່ຍໄດ້ໃນເບື້ອງຕົ້ນ ແຕ່ວ່າ " ຄລທ " ຈະບໍ່ສາມາດເຮັດການ ຕັດສິນເປັນອັນມ້ວນທ້າຍ ຫລື ຜູກມັດ ຫລື ໃຊ້ມາດຕະການທາງດ້ານບໍລິຫານໃດໜຶ່ງເພື່ອແກ້ໄຂ ພາຍໃຕ້ ມາດຕານີ້.
2. ຖ້າວ່າຂໍ້ຂັດແຍ່ງດັ່ງກ່າວຫາກບໍ່ສາມາດແກ້ໄຂໄດ້ໂດຍຜ່ານການເຈລະຈາປຶກສາຫາລື ຫລື ການໄກ່ເກ່ຍ ກັນໄດ້, ຄູ່ສັນຍາສາມາດນຳຂໍ້ຂັດແຍ່ງດັ່ງກ່າວໄປຍັງ ອົງການແກ້ໄຂຂໍ້ຂັດແຍ່ງ ຫລື ສານກໍ່ໄດ້ ອັນນີ້ ແມ່ນ ສຸດແລ້ວແຕ່ຄູ່ຂັດແຍ່ງຈະຕົກລົງນຳກັນໂດຍອາດຈະລະບຸໄວ້ໃນສັນຍາຮ່ວມທຶນ,ແຕ່ຂັ້ນຕອນ ແລະວິທີປະ ຕິບັດແມ່ນໃຫ້ສອດຄ່ອງກັບລະບຽບກົດໝາຍວ່າດ້ວຍການແກ້ໄຂຂໍ້ຂັດແຍ່ງ ຫລື ກົດໝາຍອື່ນໆ ກ່ຽວກັບ ການແກ້ໄຂຂໍ້ຂັດແຍ່ງ ຂອງ ສປປ ລາວ.
3. ໃນໄລຍະແກ້ໄຂຂໍ້ຂັດແຍ່ງນີ້ ຄູ່ຂັດແຍ່ງຝ່າຍໃດຝ່າຍໜຶ່ງ ສາມາດຮຽກຮ້ອງຕໍ່ສານ ເພື່ອໃຫ້ສານອອກຄຳ ສັ່ງຢຸດການກະທຳ ຫລືອາຍັດຊັບໄວ້ຊົ່ວຄາວ ໂດຍສອດຄ່ອງກັບກົດໝາຍ " ວ່າດ້ວຍການດຳເນີນຄະດີ ແຍ່ງ " ເພື່ອຜົນປະໂຫຍດຂອງຄູ່ຂັດແຍ່ງ ໃນຂະນະທີ່ລໍຖ້າການແກ້ໄຂຂໍ້ຂັດແຍ່ງ ເປັນຂັ້ນສຸດທ້າຍ.

ມາດຕາ 34. ການແກ້ໄຂຂໍ້ຂັດແຍ່ງລະຫວ່າງ ຜູ້ລົງທຶນຕ່າງປະເທດ ກັບ ສປປ ລາວ

1. ໃນກໍລະນີມີຂໍ້ຂັດແຍ່ງໃດໜຶ່ງ ລະຫວ່າງ ຜູ້ລົງທຶນຕ່າງປະເທດ ກັບ ສປປ ລາວ ກ່ຽວກັບວິສາຫະກິດ ການລົງທຶນຕ່າງປະເທດໃດໜຶ່ງ ຫລື ກ່ຽວກັບຂໍ້ຕົກລົງໃດໜຶ່ງເປັນລາຍລັກອັກສອນ ຊຶ່ງ ສປປ ລາວ ເປັນ ຄູ່ສັນຍາ. ຄູ່ຂັດແຍ່ງຕ້ອງຊອກຫາວິທີແກ້ໄຂຂໍ້ຂັດແຍ່ງ ໂດຍມີການເຈລະຈາປຶກສາຫາລື ຫລື ການໄກ່ ເກ່ຍກັນເສ້ຍກ່ອນ. " ຄລທ " ສາມາດໃຫ້ການເຈລະຈາປຶກສາຫາລື ຫລື ທຳການໄກ່ເກ່ຍໄດ້ ແຕ່ວ່າ " ຄລທ " ຈະບໍ່ສາມາດທຳການຕັດສິນເປັນອັນມ້ວນທ້າຍ ຫລື ຜູກມັດ ຫລື ໃຊ້ມາດຕະການບໍລິຫານກຳ ນົດກ່ຽວກັບຂໍ້ຂັດແຍ່ງໃດໜຶ່ງພາຍໃຕ້ມາດຕານີ້.
2. ຖ້າວ່າຂໍ້ຂັດແຍ່ງພາຍໃຕ້ມາດຕານີ້ ບໍ່ສາມາດຖືກແກ້ໄຂ ໂດຍຜ່ານການເຈລະຈາປຶກສາຫາລື ຫລື ການ ໄກ່ເກ່ຍ ຂໍ້ຂັດແຍ່ງຈະຖືກແກ້ໄຂ ໂດຍສອດຄ່ອງກັບຂັ້ນຕອນໃດໜຶ່ງທີ່ໄດ້ລະບຸໄວ້ໃນສັນຍາ ຫລື ຂໍ້ຕົກ ລົງກ່ຽວຂ້ອງໃດໜຶ່ງລະຫວ່າງຜູ້ລົງທຶນກັບ ສປປ ລາວ.
3. ຖ້າວ່າຂັ້ນຕອນການແກ້ໄຂຂໍ້ຂັດແຍ່ງບໍ່ໄດ້ລະບຸໄວ້ໃນສັນຍາ ຫລື ຂໍ້ຕົກລົງທີ່ກ່ຽວຂ້ອງໃດໜຶ່ງ ແລະຄູ່ຂັດ ແຍ່ງເອງ ກໍບໍ່ສາມາດຕົກລົງກັນໄດ້ກ່ຽວກັບຂັ້ນຕອນດັ່ງກ່າວ, ແລະຖ້າວ່າຄູ່ຂັດແຍ່ງບໍ່ສາມາດແກ້ໄຂ ບັນຫາໂດຍສັນຕິວິທີພາຍໃນສາມ (3) ເດືອນນັບແຕ່ການຮຽກຮ້ອງເທື່ອທຳອິດເພື່ອເຈລະຈາປຶກສາ ຫາລື ຫລື ໄກ່ເກ່ຍກັນເປັນລາຍລັກອັກສອນ. ຄູ່ຂັດແຍ່ງຝ່າຍໃດຝ່າຍໜຶ່ງມີສິດຍື່ນຂໍ້ຂັດແຍ່ງດັ່ງກ່າວໄປ ຍັງອົງການແກ້ໄຂຂໍ້ຂັດແຍ່ງທາງດ້ານເສດຖະກິດສາກົນ ແລະຂໍ້ຂັດແຍ່ງ ຈະຖືກແກ້ໄຂເປັນອັນມ້ວນ ທ້າຍ ໂດຍສອດຄ່ອງກັບລະບຽບການທີ່ ສປປ ລາວ ກັບຜູ້ລົງທຶນຕ່າງປະເທດເອງຕົກລົງຈະເລືອກເອົາ ຈາກທາງເລືອກດັ່ງຕໍ່ໄປນີ້ :
 - ກ. ສົນທິສັນຍາວ່າດ້ວຍການແກ້ໄຂຂໍ້ຂັດແຍ່ງ ລະຫວ່າງປະເທດ ແລະພົນລະເມືອງຂອງປະເທດອື່ນ ກ່ຽວກັບການລົງທຶນ (ສົນທິສັນຍາ ອິກຊິດ) ຖ້າວ່າ ສປປ ລາວ ແລະປະເທດຂອງ ຜູ້ລົງທຶນຕ່າງ ປະເທດ ຫາກແມ່ນສະມາຊິກ " ສົນທິສັນຍາ ອິກຊິດ " ໃນເວລາຍື່ນຄຳຮ້ອງໃຫ້ມີການແກ້ໄຂຂໍ້ຂັດ ແຍ່ງ; ຫລື
 - ຂ. ລະບຽບການວ່າດ້ວຍການແກ້ໄຂຂໍ້ຂັດແຍ່ງຂອງກຳມາທິການສະຫະປະຊາຊາດກ່ຽວກັບກົດໝາຍ ການຄ້າສາກົນ (ລະບຽບການ ອຸນຊິທຣອລ) .
 - ຄ. ລະບຽບການແກ້ໄຂຂໍ້ຂັດແຍ່ງຂອງສະພາການຄ້າສາກົນ (ລະບຽບການ ໄອຊີຊີ).
 - ງ. ຫລື ວິທີການດຳເນີນການແກ້ໄຂຂໍ້ຂັດແຍ່ງອື່ນໆທີ່ ສປປ ລາວ ແລະ ຜູ້ລົງທຶນຕ່າງປະເທດຕົກລົງ ນຳກັນ.
4. ຖ້າຫາກວ່າເງື່ອນໄຂຕ່າງໆດັ່ງລຸ່ມນີ້ ບໍ່ໄດ້ລະບຸໄວ້ໃນສັນຍາ ຫລື ຂໍ້ຕົກລົງທີ່ກ່ຽວຂ້ອງໃດໜຶ່ງ ຄູ່ກໍລະນີ ຕ້ອງໄດ້ປະຕິບັດດັ່ງລຸ່ມນີ້ :
 - ກ. ການດຳເນີນການແກ້ໄຂຂໍ້ຂັດແຍ່ງໃຫ້ເຮັດເປັນພາສາລາວ ຫລື ພາສາອັງກິດ.
 - ຂ. ການດຳເນີນການແກ້ໄຂຂໍ້ຂັດແຍ່ງໃຫ້ເຮັດຢູ່ທີ່ ສປປ ລາວ.
 - ຄ. ການດຳເນີນການແກ້ໄຂຂໍ້ຂັດແຍ່ງຖືກຄຸ້ມຄອງໂດຍ " ກົດໝາຍ ຂອງ ສປປ ລາວ " .

ງ. ຄະນະກຳມະການແກ້ໄຂຂໍ້ຂັດແຍ່ງຈະກຳນົດເນື້ອໃນທີ່ຂັດແຍ່ງກັນ ໂດຍສອດຄ່ອງກັບ " ກົດໝາຍຂອງ ສປປ ລາວ " .

ມາດຕາ 35. ກົດໝາຍທີ່ຄຸ້ມຄອງສັນຍາການລົງທຶນຕ່າງປະເທດ

ສັນຍາການລົງທຶນຕ່າງປະເທດ ຈະຖືກຄຸ້ມຄອງໂດຍກົດໝາຍຂອງ ສປປ ລາວ ເວັ້ນເສຍແຕ່ ຄູ່ສັນຍາຫາກຕົກລົງກັນວ່າ ສັນຍາການລົງທຶນ ຈະຖືກຄຸ້ມຄອງໂດຍກົດໝາຍຂອງຕ່າງປະເທດ. ເຖິງແມ່ນວ່າຈະມີກົດໝາຍໃດຄຸ້ມຄອງກໍຕາມ ຂໍ້ກຳນົດໃດໜຶ່ງຂອງ ສັນຍາການລົງທຶນ ທີ່ຂັດ ຫລື ບໍ່ສອດຄ່ອງກັບກົດໝາຍແຫ່ງ ສປປ ລາວ ທີ່ມີຜົນບັງຄັບໃຊ້ໄດ້ໃນເວລາການເຊັນ ສັນຍາການລົງທຶນ ນັ້ນ ຈະບໍ່ສາມາດນຳມາບັງຄັບໃຊ້ຢູ່ ສປປ ລາວໄດ້, ເວັ້ນເສຍແຕ່ຂໍ້ຂັດແຍ່ງ ຫລື ຄວາມບໍ່ສອດຄ່ອງກັນດັ່ງກ່າວ ຫາກມີການຍົກເວັ້ນໂດຍສະພາແຫ່ງຊາດ ຫລື ອົງການໃດໜຶ່ງທີ່ມີສິດອຳນາດຂອງລັດຖະບານ ຕາມກົດໝາຍຂອງ ສປປ ລາວ.

ມາດຕາ 36.

" ຄລທ " ຂັ້ນສູນກາງ ແລະ ຫ້ອງຖິ່ນ ຕ້ອງອອກແຮງຊຸກຍູ້ບຸກຄົນ ແລະ ນິຕິບຸກຄົນຕ່າງປະເທດທີ່ໄດ້ຮັບໃບອະນຸຍາດລົງທຶນນັ້ນ ໃຫ້ປະຕິບັດຕາມກົດໝາຍວ່າດ້ວຍການສົ່ງເສີມ ແລະ ຄຸ້ມຄອງການລົງທຶນຕ່າງປະເທດ, ດຳ ລັດສະບັບນີ້ ແລະ ລະບຽບກົດໝາຍອື່ນໆ ຂອງ ສປປ ລາວ. ໃນກໍລະນີທີ່ບໍ່ປະຕິບັດຕາມລະບຽບກົດໝາຍດັ່ງກ່າວ " ຄລທ " ຕ້ອງນຳໃຊ້ມາດຕະການຕັກເຕືອນ, ໂຈະໃບອະນຸຍາດລົງທຶນຊົ່ວຄາວ, ຫລື ຖອນໃບອະນຸຍາດລົງທຶນຖາວອນ ຫລື ຖ້າມີຄວາມຈຳເປັນຕ້ອງໄດ້ປັບໃໝຕາມລະບຽບການ. ໃນກໍລະນີທີ່ມີຄວາມຜິດຮ້າຍແຮງຕ້ອງຮັບຜິດຊອບຕາມລະບຽບກົດໝາຍຂອງ ສປປ ລາວ.

ໝວດທີ VIII

ບົດບັນຍັດສຸດທ້າຍ

ມາດຕາ 37. ວິສາຫະກິດການລົງທຶນຕ່າງປະເທດ ທີ່ໄດ້ຮັບອະນຸຍາດຈາກ " ຄລທ " ພາຍຫລັງທີ່ກົດໝາຍວ່າດ້ວຍການສົ່ງເສີມ ແລະ ຄຸ້ມຄອງການລົງທຶນຕ່າງປະເທດຢູ່ ສປປ ລາວ ສະບັບເລກທີ 01/94 ລົງວັນທີ 14 ມີນາ 1994 ມີຜົນສັກສິດ ແມ່ນໃຫ້ປະຕິບັດຕາມກົດໝາຍດັ່ງກ່າວ. ສຳລັບການລົງທຶນທີ່ໄດ້ຮັບອະນຸຍາດ ກ່ອນໜ້ານີ້ແມ່ນໃຫ້ສືບຕໍ່ປະຕິບັດຕາມ ກົດໝາຍ ສະບັບເລກທີ 07 ປີ 1988, ເວັ້ນເສຍແຕ່ຜູ້ລົງທຶນຫາກມີຈຸດປະສົງຢາກຂໍຮັບສິດປະຕິບັດຕາມ ກົດໝາຍລົງທຶນສະບັບໃໝ່ ຜູ້ກ່ຽວຕ້ອງສົ່ງຄຳສະເໜີ ຂອງຕົນເປັນລາຍລັກອັກສອນຕາມແບບຟອມ ແລະ ເງື່ອນໄຂຕ່າງໆ ທີ່ " ຄລທ " ກຳນົດອອກພາຍໃນ ຮ້ອຍຊາວ (120) ວັນ ນັບແຕ່ວັນທີ່ກົດໝາຍ ການສົ່ງເສີມ ແລະ ຄຸ້ມຄອງການລົງທຶນຕ່າງປະເທດ ສະບັບເລກທີ 01/94 , ລົງວັນທີ 14 ມີນາ 1994 ມີຜົນສັກສິດ.

ມາດຕາ 38. ມອບໃຫ້ ຄະນະກຳມະການຄຸ້ມຄອງການລົງທຶນຕ່າງປະເທດ ໂດຍປະສານສົມທົບກັບບັນດາກະຊວງ, ອົງການທຽບເທົ່າກະຊວງ, ອຳນາດການປົກຄອງທ້ອງຖິ່ນ ແລະ ທຸກພາກສ່ວນທີ່ກ່ຽວຂ້ອງຈັດຕັ້ງປະຕິບັດ ດຳລັດສະບັບນີ້ໃຫ້ມີປະສິດທິຜົນ.

ມາດຕາ 39. ດຳລັດສະບັບນີ້ ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ ແລະ ປ່ຽນແທນດຳລັດຂອງສະພາລັດຖະມົນຕີກ່ຽວກັບການປະຕິບັດກົດໝາຍ ວ່າດ້ວຍການລົງທຶນຂອງຕ່າງປະເທດ, ສະບັບເລກທີ 20/ ປສລ , ລົງວັນທີ 21 ມີນາ 1989 .

ດຳລັດ, ຂໍ້ກຳນົດ, ບົດບັນຍັດ, ລະບຽບການໃດ ທີ່ຂັດກັບດຳລັດສະບັບນີ້ ລ້ວນແຕ່ຖືກຍົກເລີກ.

ວຽງຈັນ, ວັນທີ: 23-3-2001



ສິສະຫວາດ ແກ້ວບຸນພັນ